
विज्ञानाकडेन वचचे आदीं... 


शास्त्रज्ञ म्हळ्यार खंयच्याय विशयाच्या तळामेरेन वचून, ताचो विचार करून, 
अशे कित्याखातीर घडूंक शकता हाचो सोद लावन संवसारांतल्या लोकांमेरेन पावयता 
तो. आमी सादारण मनशां कसलोच खोलायेन अभ्यास करिनात. 


पुस्तकां आसात. वाचपाक जाय म्हण वाचतात. अर्थ लक्षांत घेनासतना. शाळेंत 
वतात. वचूंक जाय म्हण. शिकतात. फकत परिक्षेवेळारच पास जावन बर्‍या कोर्साक 
वचूंक मेळपाक जाय म्हण. कसलींय कामा करतात तीं करपाक जाय म्हण करतात. 
मन लावन, गिन्यान मेळपाक जाय म्हण न्हय आनी थंयच आमी फसतात. संवसारांत 
फुडे सरूंक पावनात. जे मन लावन गिन्यानाखातीर शिकतात, तेच फुडें पावतात. 
अशाच मनशांक आमी हुशार म्हणटात. शास्त्रज्ञ म्हणटात. तांका खंयच्याय विशयाक 
तळाक पावलेबगर सुख लागना. कपड्यांची, जेवणाची, पयशांची पर्वा करिनासतना ते 
फुडे सरतात. येस मेळयतात. 


फुडें सोद लायतकर वा नांव मेळयतकर, कपडे, जेवण, पयसो आपसूकच 
तांचेकडेन येता. मनशान जेवपाखातीर जगपाक जायना तर जगपाखातीर जेवपाक 
जाय. आपूण जगून कितें तरी समाजाखातीर करतलो हो विचार सदांच मनांत घोळपाक 
जाय आनी आपलो हो विचार केन्ना तरी आपणाक आपल्या ध्येयाकडेन व्हरतलो हाचेर 
विस्वास दवरुन काम करपाक जाय. कितेंय त्रास जाल्यार फाटी सरपाक जायना. 
ध्येय विसरपाक जायना. 


जाणून घेवपाची जाणविकाय आसलेबगर मनीसकुळयेचो उत्कर्श जायना. ही 
जाणीव आमच्या भुरग्यांक येवची ही म्हजी मनापासूनची इत्सा. ह्या पुस्तकांतल्यान ती 
पूर्ण जातली हें आंवडेता. 


अशाच कांय विज्ञानाच्या मळार काम केल्ल्या मनशांविशीं तुमका सांगपाचें 
म्हज्या मनांत आसा. तांचेविशीं वाचकतर तुमका कळटलें की तांणी ल्हान ल्हान 
गजालींचेर विचार करुन, कितलेशेच सोद लायले. जांचो उपेग आमी आमच्या सदचे 
जिणेंत करतात. 


फॅन ना, लायट ना जाल्यार आमचे हाल जातात. आमकां सोंसना. पूण हांचो 


। 


सोद कोणे लायलो, हें आमकां खबर आसा व्हय? हालींच्या जगांत अणूशक्तिच्या | 
वापराविशीं आमी वाचतात. पूण हाजे फाठल्यान कोण आशिल्लो? | 


अणू म्हळ्यार कितें आनी हाचो सोद कोणें लायलो? 


ह्या लोकांची जिणेयात्रा आमी जाणून घेवंया आनी तेचवटेन वचून 
मनीसकुळयेक फुडे व्हरुंया. 


हांव व्हड ऋणांत ........... 
म्हज्या सगल्या घरच्यांच्या .................. 


जांणी म्हाका साहित्याची निर्मणी करूंक उर्बा दिली त्या पापा, माँ, ताईचें हांव खूब 
उपकारी. तशेंच घोवा-घरची भौ करुन आई आनी पप्पा हांच्याय हाव रिणांत आसतलें. 
म्हाका लग्ना उप्रांतच्या जिवितांत व्हड तेंको दिलो तो म्हजो घोव सिध्दार्थाच्या (राजाच्या) 
व्हडा उपकारांत............. 


तशेंच गुरुनाथबाब केळेकार, डॉ. अरुण हेबळेकार, पुंडलिक ना. नायक, 
नागेश सरदेसाय, फ्रान्सिस पेरेरा, इलावियो, शशी डिकोस्ता, तानाजी हळर्णकार, 
पार्सिवाल नोरोन्हा, सिताराम टेंगसे, अतुल पंडित, माधव बोरकार, रमेश होडारकार, 
सुरेंद्र आनी सुषमा गांवकार, किरील, सुधीर साळकर आनी हांव कितलीं नांवां घेवं 
जाणीं म्हजें हैं पुस्तक प्रकाशित जायमेरेन म्हाका मजत केली. हांतूंत म्हजे चित्रकार 
आयले, मुद्रक आयलो, मुद्रक शोधक आनी सगले. 


हें पुस्तक उजवाडा येवपाक ज्या लोकांनी म्हाका प्रत्यक्ष वा अप्रत्यक्षपणान 
हातभार लायलो तांचें हांव उपकारी. 


डॉ. एन. पी. एस वर्दे, संचालक, विज्ञान आनी तंत्रज्ञान खातें, साळीगांव - गोंय, 
हांणी ह्या पुस्तकी तोकणाय करुन AFA तर्फे अनुदान भेटयले, ज्याकालागून 
गावांगावांनी लायक, वाचपी भुरग्यांच्या हातांत हे पुस्तक पावोवपाक मजत जाली. 
विज्ञान लोकांमेरेन पोवोवपाक तांची सदांच मजत मेळटली हे हांव आंवडेता. 


असलें विज्ञानीक लिखाण आमचे नीज भाशेंत करपाक आनी लोकांमेरेन 
पावोवपाक म्हाका जी उर्बा मेळळी ताचें श्रेय डॉ. जयंत नारळीकार हांका दिवचें पडठलें. 

आर्यभट 


वैदीक 
काळापासून 
भारताच्या 
लोकांमदीं 
खगोलशास्त्राविशीं 
आवड दिसून येता. 
ज्यातिशासंबंदांतले नारदाचे शब्द 
खूबशें सांगतातः वेदस्य निर्मल 
चक्षुज्योतिः शास्त्रमनुतमम्‌ 
(वेदांतल्या नितळ दोळ्यांप्रमाण हें 
ज्योतिशशास्त्र श्रेश्ठ आसा.) तांच्या 
ह्या विधानाप्रमाण ऋतूंचें चक्र 
धर्मीक यज्ञकर्मासारक्या विधींक 
तशेंच शेतकाराक शेत रोयतना 
खूब उपेग जातालें. म्हणून मागीर 
नखेत्रांचें फिरप लक्षांत घेवपाची लोकांक सवंय लागली जावये. वेदांग ज्योतिश ह्या 
ग्रंथांूय कालमापनाखातीर सूर्य, चंद्र आनी नखेत्रांचो उपेग केल्लो दिसता. तसोच 
क्रग्वेदांत गिराणाचो उल्लेख आसा. त्या काळांत चडशे लोक धर्मीक आशिल्ले जावपाक 
जाय. एक विचारवंत शंकर बाळकृष्ण दिक्षित हांच्या मतान वेदांग ज्योतिश हो ग्रंथ 
खिस्तापयलीं उण्यांत उणें तेरा ते पंदरा शतकां आदीं बरयिल्लो आसतलो. उप्रांतच्या 
काळांत कांय पुरावो मेळना. मागीर बद्द इसवी सनाच्या पांचव्या शेंकड्यांत 
आर्यभटाकडल्यान सुरवात जाली. 


आर्यभट 466 वर्सा बिहार राज्यांत जल्माक आयलो. अशें म्हणटात की नालंदा 
विश्वविद्यालयांतले खगोल वेधशाळेत खगोल विचारांची बुन्याद घट्ट बसोवपाक 21 

मार्चाक आर्यभटान सुरुवात केली. ताचें वर्णन अशेतरेन दिल्ले आसाः 


त्या दिसा दनपारच्या बारा वरांचेर विश्वविद्यालयाचे घांटीन निनाद केलो आनी 
वैदीक श्लोकांचो चारूय वाटेन आवज घुमलो. हवनाकडेन प्रार्थना करतकर साधूंनी 
एका 23 वर्साच्या खगोल शास्त्रज्ञाक माचयेर पावयलो. ह्या शास्त्रज्ञान बरोवंक सुरवात 
करचे पयलीं लिखणेचेर तीर्थ शिंपडायलें. त्या वेळार सगलेकडेन शांतताय आशिल्ली. 
शास्त्रांतले मंत्र गुणगुणत ताणें मळबांत सूर्याकडेन पळोवन नमन केलें. ज्या वेळार ताणें 
पयलें अक्षर बरयलें त्या वेळार साधूंनी शलोक म्हणपाक सुरुवात केली आनी थंय 
आयिल्ल्या व्हडल्या विचारवंतांनी तांचेर फुलांचो शिंवर केलो. ह्या खगोल शास्त्रज्ञाचे 
नांव आर्यभट. तांणे आर्यभटीय हो ग्रंथ बरोवपाक सुरवात केली. आर्यभट हो पयलो 
मनीस जाणे संवसाराक दाखोवन दिलें की पृथ्वीचो आकार वाटकुळो आनी ती आपल्या 
आसाचेर घुंविल्ल्यान दीस आनी रात जाता. तांच्या आर्यभटीय ग्रंथांतलो एक श्लोक 
असो आसा. :- 


अनुलोमगतिनौस्थः पश्यृत्यचलं विलोमगं यद्वत्‌ | 
अचलानि भानि तव्दत समपश्चिमगानि लंकायाम्‌ || 
(अध्याय 4, श्र्लोक 9) 


ज्या प्रमाण व्हड्यान वतल्याक देगेवयल्यो हालनाशिल्ल्यो वस्तू उरफाटे दिशेन 
गेल्ले भाशेन दिसतात तेच प्रमाण थीर नखेत्रां आमकां पश्चिमेकडेन वतना दिसतात. 
पृथ्वी उत्तर-दक्षिण आसा भोंवतणी घुंवता म्हणटकर फिरता ते पृथ्वीवेल्यान मळबाकडेन 
पळयले जाल्यार नखेत्रं पूर्व ते पश्चिमेकडेन वतना दिसतलीं. खरें म्हळ्यार हें पळयतना 
व्यक्तो पृथ्वीचेर पश्चिमेकडल्यान पूर्वक फिरत आसता. 


पूण आर्यभटाचें हैं म्हणणें लोकांक आवडूंक ना. कारण त्या वेळार विचार दुसरे 
आशिल्ले. लोकांक दिसतालें पृथ्वी एकेच सुवातेर आसा. नखेत्रांसयत मळब आमचे 
भोंवतणी घुंवता. आर्यभटाचे विचार समाजाक पटले नात. अशें म्हणटात की लोकांच्या 
दुस्वासाक लागून ते खूब वर्सा बिहार सोडून गुजरातेत स्थायिक जाले. पूण फुडे 
गुजरातूय सोडून ते केरळांत गेले. 


तांणी फुडें दाखोवन दिलें की चंद्राचेर सूर्यप्रकाश पडटकरच तो झगझगता. 
गिरणाविशीं तर पुराण वेगळेंच सांगता. राहून सूर्याक गिळटकर सूर्यगिराण जाता आनी 
चंद्राक गिळटकर चंद्रगिराण दिसता. हो विचार चुकीचो. हें आमकां आर्यभटान 
दाखयलें. तुमी गिरणांविशीं वाचलां आसतलें. 


येतात त्या 
वेळार 
गिराण 
जाता. चंद्र 
आनी सूर्यामर्दी पृथ्वी येतकर सूर्यप्रकाशांतली पृथ्वीची सावळी चंद्राचेर पडटा आनी 
चंद्राचेर काळोख पडटा. हें पुनवेक घडटा. हाका चंद्राचें गिराण म्हणटात. 


ल्हानशा 
भागार 


पडटा. त्या भागांत रावल्यारुच सूर्याचें खग्रास गिराण दिसता.पृथ्वी आसा भोंवतणी 
फिरिल्ल्यान ही सावळी एके पट्ठेप्रमाण पृथ्वीच्या विंगड-विंगड वाठारांनी पडटा. म्हणून 
वेगवेगळ्या वेळाचेर पृथ्वीवेल्या दुसऱ्या दुसर्‍या भागांनी सूर्याचें खग्रास गिराण पळोवंक 
मेळठा. हें उमाशेक घडठा. 


आर्यभटान खगोलशास्त्रांत सोडातूच पूण गणितशास्त्रानूय खूब मोलादीक काम 
केलां. तांणी पाय (ा) चो लागशिल्लो 3:1416 वालोर आमचे मुखार दवरलो. 
गणितशास्त्रांतलो 9118 हाचो तकटो ह्या शास्त्रज्ञान आमचे मुखार दवरलो. तांची 
इनडिटरमिनेट इक्वेशनाच्यो जापो सोदून कापडाची रीत अजून सगळीकडेन वापरतात. 
तशेंच व्हडले संख्येक शब्दांनी घालपाची पध्दत तांणीच आमचेमुखार दवरली. 


(म्हळ्यार 1,00,00,000 = एक कोटी). 


आपल्या जाण्टेपणांत तांणी आर्यभट सिध्दांत हो ग्रंथ बरयलो. दरेक दिसा 
ग्रहाचे स्थान तशेंच चडशे लोक अजूनमेरेन कितेंय नवें सुरुवात करपाक बरो म्हूर्त 
काडठात तो ह्याच ग्रंथावेल्यान. हिंदू धर्मांतले पंचांग तयार करतात तें ह्याच ग्रंथाचो 
आधार घेवन. तांच्या ह्या येद्या व्हडल्या खगोलशास्त्र आनी गणितशास्त्रातल्या 
कामाखातीर भारताच्या पयल्या अंतराळयानाक ' आर्यभट ' हें नाव दिलां. 


(3 प तत्र अ) 


1. भारतान धाढिल्ल्या सगल्यांत पयल्या पृथ्वीच्या उपगिर्‍्याचें नाव कितें? 


2. नालंदा विश्वविद्यालयांतले खगोल वेधशाळेंत खगोल विशयाची बुन्याद घट्ट बसोवपाक कोणे, केन्ना 
आनी कशी सुरवात केली? 


आर्यभटान पृथ्वीविंशी कसले विधान लोकांमुखार मांडले? 


4. तांच्या आर्यभटीय ग्रंथातलो (अध्याय ४, श्लोक ९) बरयात आनी ताचो अर्थ तुमच्या शब्दांनी 
सांगात. 


5. चंद्राचे गिराण केन्ना आनी कशेतरेन जाता? (चित्रकाडून दाखोवचे) 
6. सुर्याचे खग्रास गिराण केन्ना आनी कशेतरेन जाता? (चित्र काडून दाखोवचे) 

भास्कराचार्य 

भारतान धाडिल्ल्या सगल्यांत पयल्या 
पृथ्वीच्या उपगियाचें नांव तुमकां खबर 
आसा ? 'आर्यभट' हें नांव भारतीय 
शास्त्रज्ञावेल्यान घेतलां. 

तसोच ताचे उप्रांत 
धाडिल्लो उप्रगिरो 
म्हळ्यार 'भास्कर'. 
बाराव्या शेकड्यांत 
जावन गेल्ले गणिततज्ञ 
भास्कराचार्याचे 
यादीखातीर तांचें 

नांव ह्या 

उपगियाक दिलां. भारताचे हे दोनूय उपगिरे त्या वेळार रशियन अग्निबाणान तांचेच 
कॉस्मोडूमावेल्यान (अंतरिक्ष यानां अंतराळांत सोडटा ती सुवात) फकत कांय 


म्हयन्याच्या अंतरान अंतराळात एका फाटोफाट एक धाडली. आमकां तातूंतल्यान खूब 
म्हायतीय मेळळी. 


भारतांत भास्कर नांवाचे दोन म्हान शास्त्रज्ञ जावन गेले. पूण दुसऱया भास्कराची 
आमकां चड म्हयती मेळटा. आर्यभटाभाशेन ताणेंय भारतांतल्या गणिताक व्हड नांव 
मेळोवन दिलें. 


विज्जदविद म्हळ्यार आतांचें विजापूर. ह्या कर्नाटकांतल्या गांवांत भास्कराचो 
जल्म जालो. ताचो बापूय महेश्वर होवूय एक व्हड गणितज्ञ. त्या काळांत गणित हो 
विशय अंकगणिताच्या रुपान शिकताले आनी अंकगणित वापरताले तें वेपारांत आनी 
ज्योतिशशास्त्रांत. आयचो आनी त्या वेळाचो काळ वेगळो. आतांच्या आनी पयलीच्या 
चिंतनांनी खूब फरक आसा. 


आंता आमचीं ध्येयां वेगळीं. जसो जसो काळ वता तशे तशे विचार बदलतात, हें 
आमी पळयतातूच. अजूनय लोक भविश्यशास्त्रांत विश्वास दवरपी आसात पूण प्रमाण 
मात उणें जालां. आकाशांतल्या गिर्‍यांच्यो सुवाती पळोवन तांचे गतीचो अभ्यास करुन 
तांचेवयल्यान मनशाचे भविश्य सांगप हें त्या वेळार खूब चलतालें. महेश्वरानूय आपल्या 
पुताक भविश्यशास्त्रांत उपेगी पडपाच्या गणितशास्त्राचो अभ्यास शिकयलो. गणिताच्या 
आदारान तो लोकांक भविश्य सांगपाक लागलो. 


| ; व्हड जातकर ताचें लग्न जालें. तांकां दोन भुरगीं जालीं. 

५ दत 5 ल चलयेचें नांव लीलावती आनी चलो लक्ष्मीधर. तांच्या 
) जल्मा उपरांत रोखड्योच तांच्यो 

दोगांयच्योय पत्रिका 


| / ) 

तांणी 1 न नि A 
केल्यो. चलयेची पत्रिका a 
पळोवन तांकां एकदम धक्को 
बसलो. कारण हे मांडणेप्रमाण तिच्या 
भविश्यात लग्न जायना बरोबर तिचो घोव 
मरतलो अशें आशिल्लें. तांकां खूब वायट दिसले. 
आपले बायलेक निमाण्या वेळार धक्को बसत म्हण 
तिका ही खबर तांणी सांगलीना. 


ह्या प्रसंगाक धिटायेन तोंड दितलो म्हण तांणी जरी 
चिंतिल्लें तरी पूण बापूय तो बापूय. ताचें मन कशें ओगी रावतलें ? एकेवठेन ताचो 
ज्योतिशशास्त्राचेर सामको विस्वास. आतां कितें करपाचें ? कितेंतरी उपाय सोदून 
काडपाक जाय. असो खंयचो तरी म्हुर्त आसतलो काय ज्या म्हुर्तार लीलावतीचें लग्न 
लायलें जाल्यार ती अखंड सौभाग्यवती उरतली ? तांची तकली धांवपाक लागली. 
गिर्‍यांच्यो सुवाती आनी तांचे गतीचो सारको अभ्यास करुन कायं तेंपान ताचे नदरेंत 
असो एक म्हूर्त आयलो को ह्या म्हुर्तार जर लीलावतीचें लग्न लायलें तर तिचो घोव 

वांचतलो. तेज्ञा तर भुरग्यांची ल्हान पिरायेतूंच लग्ना करपाची रीत. हो म्हुर्त हातांतलो 
वचपाक जायना म्हण भास्कराचार्यान चलयेचें लग्न स वर्सांचेरूच करपाचे थारायलें. 
न्हवरो सोदलो. सगली तयारी जाली. म्हुर्त चुकचो न्हय म्हण तांणी घटिका-पात्र हाडलें. 
व्हडल्या आयदनांत उदक घालून तातूंत ल्हानसो बुराक आशिल्ले धाकलें घटिकापात्र 
दवरलें. बुरकांतल्यान उदक ल्हवू ल्हवू भितर सरुन घटिकापात्र बुडपाक लागलें. आनी 
ज्या वेळार तें पात्र सामकें बुडटलें तो म्हुर्त. लीलावती पिरायेन ल्हान. तिका हांतूंतलें 
कितें खबर ? बापायन आपलें लग्न लावपाक वेगळे तरेचें यंत्र हाडलां तें पळोवपाक तिणें 
बाग घेतिल्ली आसताना तिचें नकळत तिच्या नाकांतलें मोती त्या पात्रांत पडलें, बुराक 
बंद जालो. कोणाक कळळेंच ना. वेळ जावन गेलो तरी घटिका-पात्र बुडना हाचे फाटलें 
कारण जेन्ना भास्कराचार्यांच्या लक्षांत आयले तेन्ना तांकां वायट दिसले. जावपाचे लग्न 
जाले. 


पूण कांय दिसांनी जांवयाक मरण आयले. त्या तेंपार विधवेचें परत लग्न 
लायनाशिल्ल्यान भास्कराचार्यान आपले चलयेक गणिततज्ञ केली. तांणी फुडें (सिध्दांत 
शिरोमणी, हो ग्रंथ बरयलो. तातूंतल्या अंकगणित विशयाच्या भागाक 'लीलावती' हे 
नांव दिलें. त्या वेळार लोक म्हणटाले की जाका लीलावती भागाचे पुराय ज्ञान आसा तो 
झाडावेल्या पानांचो आंकडो चुकनासतना सांगतालो. ह्या ग्रंथांतल्या दुसऱया भागांत 
तांणी बीजगणिताविशीं सांगलां. इंग्लीशीत ताका ' अलजेब्रा ' म्हणटात. पृथ्वीवेल्यान 
रॉकेट धाइटना ताचो वेग ताची दिशा थारवपाक बीजगणिताचो उपेग करतात. तशेंच 
कसलींय कुवाडी सोडयतना पसून बीजगणिताचो वापर करतात. तशेंच 'गोलाध्याय' 
म्हळ्यार वांटकुळे वस्तूविशीं आनी ग्रहगणित म्हळ्यार गिर्‍याविशीं ज्ञान आमका ह्या 
ग्रंथांत मेळटा. 

गणितशास्त्रांत खरे म्हळ्यार खंयच्याच अंकांक आमी शून्यान भागूंक शकनात 
पूण जर भागलेच तर जाप 'इन्फिनिटी' मेळटा. तशेच खंयच्याच अंकाची इन्फिनिटी 
वांगडा बेरीज केली जाल्यार जाप 'इन्फीनिटी' मेळटा. हें आमचे गणिततज्ञ भास्कारचार्य 
हांणी दाखोवन दिलां. 


तांणी बीजगणित सोडोवपाची 'चक्रवाढ' ही पध्दत सोदून काडली. फुडे स 

शेंकड्यांउपरांत हीच पध्दत युरोपियन देशांतले शास्त्रज्ञ युलर लाग्रांज हांणी 
लोकांमुखार हाडली. तशेंच खगोलशास्त्रांत काम करतना तांणी गुरुत्वाकर्शणाचोय 
अप्रत्यक्ष मात्सो उल्लेख केला अशें म्हणठात. तांचो तत्काळगती हो सिध्दांत 
खगोलशास्त्रज्ञांक गिय्यांची हालचाल थारावपाक उपकारा पडलो. 

भास्कराचार्यांचे दुसर्‍या ग्रंथाचे नांव 'करण कुतूहल'. हो खगोलशास्त्रावेलो ग्रंथ 
तांणी एकुणसत्तर वर्साचे पिरायेर बरयलो. तांच्या ह्या ग्रंथाचो पारसी भाशेंत अणकार 
जालो आनी अरबी लोकाकूय ज्ञान मेळळे. अशा आमच्या देशांत जावन गेल्ल्या येद्या 
व्हडल्या हुशारकायेच्या मनशांविशीं आमी जाणून घेवपाक जाय. तांच्या सिध्दांतांचो 
अभ्यासूय करपाक जाय. 


तह TS. 


1. भारतान धाडिल्ल्या दुसर्‍या उपुगिर्‍याचें नांव कितें? 


2. भास्कराचार्याच्या चलयेचें नांव कितें? तांच्या खंयच्या ग्रंथातल्या, कसल्या विशयाच्या भागाक हे 
नांव दिलां? 


3. लीलावती भागाची पुराय म्हायती तुमच्या शब्दानीं दियात. 


4. भास्कराचार्यान एकुणसत्तर पिरायेर कसलो ग्रंथ बरयलो? 

५० 
के 


ॉ् क 06 
ल र जा, |, 


शाळेत गणित विशयांत त्रिकोणाविशीं शिकप सुरु जाता तेन्ना समकोन 
त्रिकोणाचो नेम आमकां पायथॅगोरस थियरम (तर्कसिध्द गजाल) शिकतकच कळटा. 
अशें म्हणटात की इजिप्शियन लोक हे थियरम खूब आदीं गणिती सिध्दांतापयलीं 
वापरताले. पूण ह्या विचारांक भक्कम गणिती बुन्याद पायथॅगोरस ह्या शास्त्रज्ञान घाली. 


पायथॅगोरस हांचो जल्म खिस्तापयलीं 588 वर्सा ग्रीस देशांत जालो. 
नेणटेपणांत तांणी विंगड विंगड वाठारांनी भोंवून इजिप्शियनांच्यो वेगळ्यो रिती शिकून 
घेतल्यो. फुडें तांणी आपल्या अनुयायांबरोबर धर्मिक भावकेन रिती शिकून घेवल्यो. 
फुडें ताणी आपल्या अनुयायांबरोबर धर्मिक भावकेन आपलो चडसो वेळ गणितशास्त्र, 
धर्म आनी तत्वज्ञानाचेर सारपाक सुरवात केली. तांचे सगले अनुयायी व्हडल्या 
घराण्यांतले म्हण जावंये ते चडसो वेळ आपल्या भितरुच सारताले. हाचो परिणाम मात 
वेगळोच जालो. ह्या तांच्या वागण्याखातीर सामान्य लोक तांचेकडेन पळयतना वेगळे 
नदरेन पळोवपाक लागले. तांच्या पंगडांत व्हडले विचारवंतूय आशिल्ले. ते मानताले की 

मनशाच्या आत्म्याक मरण ना. तो परत - परत विंगड विंगड मनशांच्या वा जनावरांच्या | 


रुपान पृथ्वीचेर येंवक शकता. पूण पायथॅगोरस म्हणटाले मनीस बरे तरेन आपलें 
आयुश्य जगलो जाल्यार सगलें बदलूंक शकता. 


ह्या सांगण्यान तांच्या पंगडांत एके तरेची कडक शिस्त आयिल्ली. खरे म्हळ्यार 
हें भौतिकशास्त्रांत वा गणितशास्त्रांत येना, पूण सामान्य मनशांक हीच भास समजता 
जावंये. ह्या शब्दांनी पायथॅगोरस हांणी लोकांक बरे भाशेन झगडी करिनासतना कशें 
जिवीत सारचे हें शिकयलें. 


आपल्या गणितशास्त्रांतल्या अभ्यासांतल्यान वर्तुळाकाराचो विचार तांच्या 
मनांत घट्ट बशिल्लो. ते म्हणटाले गिरे वांटकुळे घुंवतात. पृथ्वी, गिरे, नखेत्रां आनी 
विश्वाचो आकार वर्तुळाकार आसपांक जाय. विश्वांत सूर्य मदीं आसूंक शकता हाचो 
संकेत कोपर्निकस हांकां पायथॅगोरस ह्या शास्त्रज्ञाकडल्यानूच मेळळो. तांणी संगितांतूय 
गणितशास्त्र हाइलें. आमकां खबर आसा की दिसप, रूच घेवप, आफडप तशेंच 
आयकुवपूय हैं मुळावें संवेदन. जेन्ना खंयचीच वस्त गतींत फाटल्या फुडल्यान हालता वा 
थरथरता तेन्ना तातूंतल्यान आमकां आवाज आयकूंक येता. आवाज ल्हारारुपान 
पसरता. आमकां आवाज आयकूंक येता तो दोन भागांनी वाटूंक शकता. 


1. सुरेल - कानाक बरो दिसता तसो 


2. कर्कश - बोवाळ 


जो आवाज आयकतना मन धादोस जाता त्या आवाजाक आमी सुरेल म्हणटात 
आनी कर्कश आवाज म्हळ्यार बोवाळ. आतां परतेंय हाचेर चिंतपाक गेल्यार तुमकां जो 
आवाज म्होंवाळ दिसता तोच म्हाका बोवाळ दिसूंक शकता. तशेंच दुसरे भाशेन जावंक 
जाता. जो आवाज एकसारको (नेमाप्रमाण) मदीं मदीं खंड पडनासतना अखंडीत रितीन 
कानांत घुमता ताका आमी भौतिकशास्त्रांत सुरेल म्हणटात. बोवाळ म्हळ्यार कर्कश. 
ह्या आवाजाचीं ल्हारां नेमान येवपी न्हंय म्हण तो आवाज आमकां कर्कश दिसता. 


संगितांतलो आवाज नितळ आनी नादमय आसता . पायथॅगोरस हांणी दाखोवन 

. आयकले जाल्यार ते नादमय आसतात. एकेच मोटसाणीच्यो दोन सरयो एकाच बळान 
ओडल्यार तातूंतल्यानूय मधूर आवाज येतलो. हाचेवेल्यान गणितशास्त्रांतल्यान सुरांचें 
ज्ञान, पेटी वा मुरलेंतले सूर तशेंच गितार वा सितारांतले सूर कशे तरेन सरयो घट्ट वा 
सदळ करुन नादमय करूंक जातात हाचेविशी ज्ञान आमकां मेळळें. 


| दिलें की एकेच लांबायेच्यो वा ल्हान प्रमाण आशिल्ल्यो सरयो घेवन तातूतल्यांन सूर 


काम करतना आमकां खंयचेय वटेच्यान आवाज आयलो जाल्यार आमची 
तकली ते वटेन आपसूकच कित्याक वळठा ? तशें पळेलें जाल्यार खंयच्यानूय आवाज 
येता आसतना जो कान त्या आवाजाक लागीं आसता त्या कानाचेर आवाजाचें ल्हार 
मात्शे पयलीं आपट्टा आनी दुसऱया कानाचेर मात्शें उसरां. हो फरक आमच्या मनाक 
रोखडोच लक्षांत येता. तो ना करपाखातीर आमची तकली त्या आवाजावटेन वळठा. 
ताका लागून हीं ल्हारां दोनूय कानांचेर एकाच वेळार आपट्टात. 


CE OEIC 


1. समकोन त्रिकोणाचो नेम आमकां खंयचे थियरम शिकतकच कळटा? 


2. पारयथॅगोरसाचे पंगडातले विचारवंत कितें मानताले आनी ताचेर पायथॅगोरसाचे म्हणणें कितें 
आशिल्ले? 


3. कोपर्निकस ह्या शास्त्रज्ञाक पायर्थंगोरसाकडल्यान खंयचो उपेगी संकेत मळळो? 


4. खंयच्याय वस्तीतल्यान आवाज कसो आयकूंक येता? सुरेल आनी कर्कश आवाजाविशीं तुमी 
सागूंक शकता? 


5. काम करतना आमकां खंयचेय वटेनच्यान आवाज आयलो जाल्यार आमची तकली तेच वटेन 
कित्याक वळटा? 

भुरग्यांनो, पृथ्वीभोंवतणी सूर्य घुंवता 

काय पृथ्वी सूर्या भोंवतणी ? हो प्रस्न 

विचारप खरें म्हळ्यार चूक. कारण 
आयज आमकां सगल्यांक खबर 
आसाच की सूर्याभोंवतणी घुंवतल्या 
गिर्‍यातलो एक गिरो म्हळ्यार पृथ्वी. 


पूण थोड्या शेंकड्यांपयलीं 
हुशार आनी शिकिल्ल्या मनशांचो 
पसून असो समज आशिल्लो की 
मळबांत पृथ्वी एकेच सुवातेर आसा 
आनी सूर्याबरोबर दुसरेय गिरे पृथ्वी 
भोंवतणी घुंवतात. हें शेंकड्यान 
शेंकडे तांच्या मनार इतलें घट्ट बशिल्लें की तें बदलपाक आमच्या शास्त्रज्ञांक कितले त्रास 
पडले आसतले हैं तुमकां कळटलेंच. 


सादोच नमुनो घेतलो जाल्यार ह्या संवसारातल्यो रुढी, मनाचेर जाल्ले 
संस्कार, चालीरिती बदलून दुसऱयो आपणावपाक कोणेंय सांगलें जाल्यार तुमकां 
पटतले व्हय? सगळ्यांत पयलीं कोपर्निकस ह्या शास्त्रज्ञान सूर्यकेंद्रीत सिध्दांत 
लोकांमुखार दवरलो. त्या वेळार लोकांक तो मानलो ना. पूण कोपर्निकस हांकां रोखडेंच 
मरण आयलें.लोकांचो खरो राग सोंसचो पडलो तो गॅलीलिओ ह्या शास्त्रज्ञाक. तांणी ह्या 
कोपर्निक्सान मांडिल्ल्या सिध्दांताविशीं विचार करुन लोकांक पटोवेन दिवपाक सुरवात 
केली. गिरे पृथ्वी भोंवतणीं प्रदक्षिणा घालतात हो अँरिस्टोटल ह्या शास्त्रज्ञाचो विचार 
चुकूच हैं तांकां दिसून आयले. गॅलीलिओन पळेलें की इतले शेंकडे लोक अरिस्टोटलाचे 
जे विचार मानीत आयल्यात त्या विचारांक खरें म्हळ्यार घट्ट बुन्यादच ना. कोणें हांचेर 

(2. प्रयोगपसून करूंक नात. 
£- , ल्हानपणांतल्यान कित्याचेरुय 

विचार करुन तो प्रयोगांतल्यान 
सिध्द करपाची तांची संवय. 
अंरिस्टोटल हांणी म्हणिल्लें, की 
एकाच जिनसाची एक ल्हान आनी 
एक मोटी वस्त घेवन एकेच 
सुवातेवेल्यान सकयल उडयली 
जाल्यार, मोटी वस्त जमनीर 
पयलीं पडटली आनी ल्हान वस्त 
मागीर. लोक हो विचार उखलून 
धरुन अजूनपर्यंत मानीत 


| 


गॅलीलिओ ह्या शास्त्रज्ञान एक दीस नामनेचे शास्त्रज्ञ आनी विद्यार्थ्यामुखार पिसा 
हांगाच्या लंवडिल्ल्या टॉवरावेल्यान एकाच जिनसाच्यो दोन वस्तू (एक ल्हान आनी एक 
मोटी) उडोवन दाखयल्यो. ह्यो दोनूय वस्तू एकाच वेळार एकाच वेगान सकल पावतात. 
तशेंच वस्तूचो वेग सकल पडटना वाडठा हें तांणी मेजून दाखयलें. हें पळोवन पसून लोक 
मानपाक तयार नाशिल्ले. पूण गॅलीलिओन आपले प्रयोग चालूच दवरले. पडटे 
वस्तूविशीं तांणी तीन नेम सिध्द केल जे आमी भौतिकशास्त्रांत वापरतात. 


अशा ह्या शास्त्रज्ञाचो जल्म 1564 वर्सा इटालीच्या पिसा ह्या गांवांत जालो. 
गॅलीलिओचो बापूय लोकरीचो वेपारी. तांचें घराणें जरी वयल्या पांवड्यांतलें आसलें 
तरी तांची अर्थीक परिस्थिती तशी व्हडलीशी बरी नाशिल्ली. गॅलिलीओ तर सात भाव- 
भयणांतलो सगल्यांत व्हडलो भुरगो. 


0. 


| ७ 


ताचो बापूय संगीत शिकिल्लो आनी संगिताचो व्हडलो मोगी. बापायकडल्यान हें 
दायज गॅलीलिओक मेळिल्ल्यान भुरगेपणांतल्यान तो बांसरी सोबितूच वाजयतालो 

आनी तशींच चित्रां पितारपाची कलाय ताका आशिल्ली. हो मुळचोच हुशार भुरगो. 
ल्हानपणांत आपले तकलेचो वापर करुन स्वताच खेळणी तयार करतालो. हे ताचे 


कलेक लागून तो ताच्या वाठारांतल्या लोकांमदीं बरोच फामाद जाल्लो. अशेतरेन | 


गॅलिलीओचें भुरगेपण ह्या कलात्मक आनी साहित्यीक वातावरणांत गेलें 


तांचे शिक्षण त्याच गांवांत जालें. तांकां ल्हानपणांत दोतोरकेचें शिक्षण घेवपाचें 
आशिल्लें. पूण एकदा एका नामनेच्या गणितशास्त्राच्या प्रोफेसराचे भाशण आयकून ते 
एकदम भारावले. तांणी गणितशास्त्र आनी भौतिकशास्त्र ह्या विशयांचें शिक्षण घेवपाचो 
निर्णय घेतलो. तांची तोखणायूय जावपाक लागली. एकदां इगर्जेत नमन करपाक गेल्ले 
आसताना तांचे लक्ष वयर पाख्यार हुमकळटल्या दिव्याचेर गेलें. वाऱ्याखातीर जावंये तो 
दिवो हालतालो. हें पळयनाफुडें तांच्या लक्षांत आयलें की दिवो पयलीं व्हडल्या आर्कात 
(अर्दचंद्राकृती) हालता आनी मागीर तें आर्क ल्हान जाता. तरी पूण दोनूय हालचाली वेळ 
मात एकूच घेतात. त्या वेळार तांचेकडेन घड्याळ नाशिल्ली म्हूण तांणी आपले बोट 


| 


नाइयेचेर दवरुन दिव्याच्या प्रत्येक झेलान घेतिल्लो वेळ नाडयेच्या ठोक्यांचेर मेजलो. हे . 


पळेतना आमच्या मनांत किते येतलें? व्हडलें आर्क चड वेळ घेतले. हय काय न्हंय ? पूण | 


ते चूक. गॅलीलिओन सिध्द केलें की ह्या प्रत्येक झेलाक (ल्हान आर्क जावं व्हड) वेळ 
सारकोच लागता. ह्या तांच्या सोदाचो वापर खूब गजालींनी लोक करपाक लागले. 
तशेंच तांणी मनशाचे नाइयेचे ठोके मेजपाच्या उपकरणाचो सोद लायलो. तशेंच तांणी 
मनशाचे नाडयेचे ठोके मेजपाच्या उपकरणाचो सोद लायलो जें उपकरण दोतोरांक 
उपकरा पडले. 


1608 वर्सा, हॉलंडाच्या ॥०००"ऽ१९४ ह्या मनशान टेलिस्कोप (मळबांत 
नखेत्रां आनी गिरे पळोवपाचें उपकरण) तयार केलो. गॅलीलिओन जेन्ना ह्या 
उपकरणाविशीं आयकलें तेज्ञा तांणी चितलें की आपणेंय असलें उपकरण करपाक जाय. 
थोड्याच तेंपान तांणी पयसुल्ल्यो वस्ती तीस पटींनी लागीं दिसतात असलो टेलिस्कोप 
तयार केलो. 


आपले दुर्बिणीतल्यांन तांणी मळबाचो अभ्यास सुरु केलो. चंद्र दिसता तसो 
चेपटो न्हय जाल्यार ताचेर पर्वत आनी देगणां आसात ही खबर पयले फावट तांणी 

लोकांमेरेन पावयली ती आपले दुर्बिणीतल्यान चंद्राचें निरीक्षण करुन. तशेंच तांचे 
नदरेंत आयले की नखेत्रां जशीं स्वताचे उर्जेन चकचकतात तशें गिरे चकचकनात. 
गिय्यांक स्वताचो उजवाड नासता. ते उजवाडाच्या भायल्या सुत्रार निंबून आसतात 
तशेंच तांणी दाखोवन दिलें की नखेत्रां, आपल्या उजवाडाचीं किर्णा सगल्या वटांनी 
धाडटात. तशेंच जुपिटराचे सुरवातीचे चार चंद्र लोकांमेरेन तांणीच हाडले. 


पृथ्वी विश्वाचे मदीं ना हो सिध्दांत तर तांणीच मांडलो. 


अँरिस्टोठलाचे सिध्दांत त्या वेळार रोमन कॅथलिक धर्म मानतालो, म्हणटकर 
गॅलीलिओचे असलें वागप अरिस्टोटलाच्या सिध्दांताचो अनादर करप हें त्या वेळच्या 
धर्मगुरुंक पटना जालें. तांणी गॅलीलिओक तरेकतरांच्यो खास्ती दिल्यो. 


अशें म्हणटात की तांचे मुखार 'हांव चुकलो' ह्या शब्दांनी माफी मागतना पसून ते 

हळूच गुणगुणले 'तरी पूण ती फिरताच'. ती म्हळ्यार पृथ्वी. 


जाण्टेपणांत पसून तांणी आपलो विज्ञानाचो अभ्यास चालूच दवरलो. विज्ञानेचेर 
बरोवप आनी दुसर्‍यांक शिकोवप ही तर तांची व्हडली आवड. पूण फुडें तांकां दोळ्यांनी 
दिसना जालें आनी आयकुंकूय येना जालें. तांकां पिरायेच्या 78 व्या म्हळ्यार 1642 
वर्सा ज्या वर्सा आयझॅक न्यूटन हांचो जल्म जाला त्याच वर्सा मरण आयलें. आज आमी 
गॅलीलिओ हांका आधुनिक अस्ट्रॉनॉमीचे जनक म्हण वळखतात. 


की की कक ह य 


1. पृथ्वी भोंवतणी सूर्य घुंवता काय पृथ्वी सूर्या भोंवतणी? 
2.. अरिस्टोटल ह्या शास्त्रज्ञाचो विचार तुमी सांगूंक शकतात? 


3. सूर्यकेंद्रित सिद्धांत सगल्यांत पयलीं लोकांमुखार कोणें दवरलो? आनी बच्यातरेन लोकांमुखार तो 
कोणें मांडलो? 


4. सूर्यकेंद्रित सिद्धांत कितें सांगता? 


5. एक ल्हान आनी एक व्हड वस्त एकाच वेळार वयल्यान सकल उडयल्यार तांच्या वेंगात फरक 
दिसतलो काय? हाचेर अरिस्टोटल हांचे म्हणणें कितें आनी गॅलीलिओ कितें सांगता? कोण 
बरोबर आनी कोण चूक? 


6. वयर पाटयेर हुलकळील्ल्या दिव्याचे झेल बारकायेन पळोवन गॅलीलिओन कितें सिद्ध केलें? 


7. गॅलीलिओन आपल्या दुर्बिणीतल्यांन मळबाचे निरीक्षण करून, चंद्र. नखेत्रां आनी गिर्‍याविशीं 
कितें सांगले? 


। 


| 


योहान कॅप्लर 


कॅप्लर ह्या शास्त्रज्ञाचो जल्म 1571 
वर्सा जर्मनींतल्या व्हेल ह्या गांवांत जालो. 
जल्मापासूनच एकदम हुशार. योहान चार 
वर्सांचो आसतना देवीच्या दुखण्यान ताची 
दोळ्यांनी दिसपाची तांक उणी जाली आनी ताचे 
भलायकेचेर वायट परिणाम जालो. तरी पूण 
इतल्या सगल्या त्रासांतल्यान वतकर पसून 
ताची हुशारकाय उणी जाली ना. तांचे मुळावें शिक्षण गांवांतूच जालें आनी मागीर ते 
लागशिल्ले सेमिनारींत पाद्री जावपाचें शिक्षण घेवपाक गेले. 


ते थिओलॉजींत उच्चपदवीधर जाले खरे पूण तांचो सगल्यांत आवडटो विशय 
गणित आनी विज्ञान. पिरायेच्या अठराव्या वर्सा ट्यूबिंगन ह्या विश्वविद्यालयांतली तांणी 
शिश्यवृत्ती मेळयली आनी तांचो भौतिक शास्त्राचो अभ्यास सुरू जालो. शिकता 
आसतना एकदां तांणी आपल्या विद्यालयांत मास्लिन हांचें कोपर्निक्साच्या 
सिध्दांताविशीं भाशण आयकलें. सूर्यकेंद्रित म्हळ्यार गिरे आपापले कक्षेत 
सूर्याभोंवतणी घुंवतात हो कोपर्निकस हांचो सिध्दांत तांच्या मनाक पटलो. पूण गिर्‍यांचे 
भोवडेचो मार्ग वाटकुळोच कित्याक हे गिरे अमकेच कक्षेत कित्याक फिरतात हाचें मात 
तांकां अजाप जातालें. ह्या विशयाचेर खूब विचार करून निमाणें तांणी संवसाराक 
दाखोवन दिलें की गिरे सुर्याभोंवतणी फिरतात खरे पूण ते दीर्घ (तांतयांचे आकृतायेच्या 
वा लांब गोलाकार) वर्तुळांत फिरतात. खरें म्हळ्यार कोपर्निकस हांणी पसून गिर्‍यांचे 
वर्तुळाकार कक्षेचे मदीं सूर्याक बसोवंक नाशिल्लो. पूण ते सुवातेर ताणी एक बारीक 
काल्पनिक तिबो मात दाखयिल्लो. योहान हांकां दिसतालें की ह्या काल्पनिक बिंदूच्या 
जाग्यार खरें म्हळ्यार सूर्य आसपाक जाय. पूण सूर्य मदीं आसलो जाल्यार गिर्‍यांची 
कक्षा वाटकुळीच उरतली. हय काय न्हय ? 

त्या वेळार योहान हांचे हुशारकायेविशीं ठायको ह्या प्रख्यात शास्त्रज्ञान खूबशें 
आयकल्लें. तांणी योहान हांकां आपले बराबर काम करपाक आपयलें. ही संद योहान 
कसो सोडटलो ? ताका खबर आशिल्ले की आपल्या मनांतलो गिय्यांविशीचो प्रस्न 
फकत निरीक्षण केल्यारूच सुटूंक शकता आनी टायको ह्या प्रख्यात निरीक्षकाबरोबर 
काम करपाची संद मेळटा हे पळोवन ताका खूब खोस जाली. ताणें टायकोबरोबर काम 
करतना खूब त्रासूय सोंसलो. 1601 वर्सा टायको हांकां मरण आयले. पूण ताचे 
उपरांत निरीक्षणसामुग्री गणितांत घालून सुदारणा हाडपाक केप्लर हांकां आठ वर्सा 
लागली आनी अशे तरेन बारीकसाणेन काम करुन तांणी निमाणें गिर्‍यांचे गतीचे नेम 
सोदून काडले. वयर सांगिल्ले प्रमाण तांणी दाखोवन दिलें की गिरे दीर्घ वर्तुळाकार 
कक्षेत फिरतात आनी हे कक्षेच्या दोन केंद्रबिंदूंच्या एके सुवातेर आमचो सूर्य आसा. 
हाचे विशीं चड म्हायती आमकां केप्लरचे नेम शिकतकर मेळटली. [ 


पयलो नेम सांगता की पृथ्वी वा खंयचोय गिरो सूर्याभोंवतणी लांब गोलाकार 
कक्षेत फिरता आनी ह्या कक्षेच्या दोन केंद्रबिंदूंच्या एकाचेर सूर्य आसता. 


Law of Orbits : Each planet revolves round the sun in an 
elliptical orbit with the sun at one of the focii of the ellipse. 
दुसरो नेम : गिरो आनी सूर्याक जोडपी काल्पनिक ओळ समान वेळांत समान 
्षेत्रफळाचो आवांठ पार करता. 

Law of areas : The radius vector from the sum to the planet 
sweeps out equal areas in the equal times. 

दीर्घवर्तुळाकार कक्षेक लागून जेन्ना गिरो सूर्याक लागीं पावता तेन्ना त्या गिच्याची 
गती वाडटा आनी सूर्याकडल्यान पयस वतकर गिर्‍याची गती उणी जाता. 


तिसरो नेम सांगता की आमी गिय्याचो सूर्याभोंवतणी फिरपाचो वेळ घेतलो आनी 
त्या आंकड्याक तितल्याच आंकड्यांन गुणलो जाल्यार जी संख्या मेळटा ती खरें 
म्हळ्यार गिरो आनी सूर्यामदल्या अंतराक तीन फावटी गुणटकर जी संख्या मेळटा 
तितलीच आसता. 


Law of periods : The square of the period of any planet about 
the sun is proportional to the cube of the planets mean 
distance from the sun. 

ह्या नेमांक लागून तांकां खूब प्रसिध्दी फावो जाली. पूण हे सगले नेम 
गणितांतल्यान सिध्द करपाक मात तांणी खूब त्रास घेतले. भौतिक विज्ञानांतल्या विंगड 
विंगड विशयांचेरूय तांणी खूब संशोधन केलें. तांच्या गणिती सिध्दांतांतल्यान 
ऑप्टिक्स आनी ग्रॅव्हिटीच्या विचाराकूय खूब मजत जाली. तांकां 1630 वर्सा मरण 
आयले. 


के ही 1... &. 


1. योहान कॅप्लर खंयच्या विशयांत उच्चपदवीधर जाले? पूण फुडें तांणी खंयच्या शास्त्राचो अभ्यास 
केलो? 


2. योहानाक कोपर्निकस ह्या शास्त्रज्ञाच्या खंयच्या म्हणण्याचें अजाप जातालें? आनी योहानान फुडें 
जगाक कितें दाखोवन दिलें? 


3. योहान कॅप्लरांचे तीनूय नेम सांगशात? 

पयर हांव म्हजे धाकले भाचयेक घेवन 
बल्कांवार बशिल्लें आसतना, हांवें ताका ल्हवूच 
विचारलें 'तन्वी, संवसारांत गुरुत्वाकर्शणाचो 
सोद कोणे लायलो गो?' 


त्यावेळार ताच्या तोंडांतल्यान "आयझॅक न्यूटन' 
हो शब्द आयकून म्हजें मन धादोशी जालें. 
ताचेकडेन ह्या विशयाचेर फुडें उलयतना ताणें 
म्हाका ती न्यूटन आनी सफरचंदाची 
आख्यायिका सांगली. म्हजा ल्हानपणांतूय 
शाळेच्या पुस्तकांत ही. गजाल आशिल्ली. 
आमच्या शिक्षकांनी ती आख्यायिका आमच्या दोळ्यांमुखार रंगयल्ली म्हणून जावंये, 
तांचें नांव आमचे मतींत त्यावेळापासून घट्ट उरलें. 


भुरग्यांनो, तुमकां खबर आसतलीच, न्यूटन तरणाटेपणांत आपल्या गांवांत 
सफरचंदाच्या झाडासकल बसला आसतना झाडावेल्यान सफरचंद पडटा तें पळोवन 
ताका गुरुत्वाकर्शणाची कल्पना आयली. गिययांविशीं सतत अभ्यास करुन तें गणितांत 
मांडूंक ताका खूब वर्सा लागली आनी हाचेवेल्यानूच हो सोद उजवाडाक आयलो. 
चरित्रकारांनी तांचेविशीं बरयलां तें वाचतकर एक लक्षांत येता की न्यूटन 
ल्हानपणांपासून एकमुळ्या सभावाचो. वरांच्या वरां आपलेच तनरेंत बसप ही ताची 
आवड. हे सवंयेक लागून ताका चड इश्ट - इश्टींणी नाशिल्ल्यो. एकमुळेपणांत एकचित 
जावन आत्मनिरिक्षण करपाची ताची शक्त वाडली. कसल्याय मानसिक प्रस्नाविशीं 
जाप मेळना ते मेरेन विचार करीत रावप, वरांची वरां वा कितलेय दिस वचूं. ताचो 
सभाव असो जावपाक ताचें घरांतलें वातावरण. ज्या वर्सा म्हळ्यार 1642 वर्सा 
गॅलीलिओ ह्या शास्त्रज्ञाक मरण आयलें, त्याच वर्सा 25 डिसेंबराक न्यूटन हाचो जल्म 

जालो. ताच्या नशिबान ताका बापायचो सांगात केन्नाच मेळळो ना कारण न्यूटन 
| जल्माक येवचे आदींच ताचो अंत जाल्लो. दोन वर्सानी आवयनूय परत लग्न केलें आनी 
` हांचो भार म्हातारे आज्जेचेर पडलो. ती म्हण कितली सांबाळटली ? कितलो मोग 
` दितली ? तरी आपले परीन तिणें नातवाक सांबाळळो. ह्या वातावरणांत ताचें एकसुरेपण 
. वाइलें. सैमांत घडटल्या घडामोडीविशीं तो वरांची वरां तशेंच म्हयन्याचे म्हयने 
` घालयतालो. आपणाक कळना त्या गजालींचो उलगडो जालो की दुसरो प्रस्न घेतालो. 
आपले प्रस्न आनी तांच्यो सोदून काडिल्ल्यो जापो, संवसारांतले व्हडले सोद आसतले हैं 
तांच्या लक्षांत येनाशिल्लें. जेन्ना कांय नामनेचे शास्त्रज्ञ ताचेकडेन गिऱयांचे 
भोंवतड्यांविशीं उलावपाक आयले तेन्ना तांच्या प्रस्नाक न्यूटनान दिल्ल्यो जापो आयकून 
तांकां अजाप जालें. पूण न्यूटनान तर ह्याच प्रस्नाचेर खूब आदीं विचार केल्लो आनी 
जापोय मेळयल्ल्यो. फकत आपले सोद संवसारामुखार दवरपाक जाय हैं ताच्या मनांत 
केन्ञाच आयलेंना आनी व्हडपणूय ताणें केन्ना घेतलेंना . येदे व्हडले सोद ताणें कशे 
लायले हो प्रस्न जेन्ना ताका लोकांनी केलो, तेन्ना ताची जाप मात ताणें सुंदर शब्दांनी 
दिल्या. 


तो म्हणटा : कांय गजालींचो विचार करतना त्यो गजाली सतत म्हज्या 
दोळ्यांमुखार उरतात. तांचेविशीं चिंतप करतना थोडें थोडें चित्र दोळ्यामुखार येता 
आनी मागीर अजूनमेरेन तकलेंत येवनाशिल्ल्या गजालींचो आपोआप उलगडो जाता. 


न्यूटनचे चलनाचे कायदे: 


पयलो कायदो आमकां वस्तूचे जडसाणीचो गूण सांगता. खंयचेय वस्तूचेर 
कसलेंच बळ काम करिना जाल्यार ती वस्त आसा तेच स्थितींत उरता. म्हळ्यार एका 
जाग्यार आशिल्ली वस्त थंयच उरता आनी वेगांत वचपी वस्त त्याच वेगांन फुडे वता. 
तांचे गतींत इल्लोपसून फरक मेळना. 


First law : Every body continues to be in its state of rest or of 
uniform motion in a straight line unless compelled by some 
external force to change that state. 

दुसरो कायदो आमकां सांगता की जर हांगा बळाचो उपेग केलो तर वस्तूच्या | 


| 


संवेगांत बदल जाता. वस्तूचो वेग आनी वस्तूमान गुणलें जाल्यार संवेग मेळटा. संवेग 


(momentum) = वस्तूमान (mass) X वेग (velocity) P = m xv. आनी 
बळाचो उपेग करता आसतना, संवेग वाडटा हें आमकां खबर आसाच. म्हणटकर जर 
वस्तूमान वाडना तर वस्तूंचो वेग वाडटलोच. अशें जातकर आपापूच वस्तूंत त्वरण 
तयार जाता. 


बळ (10106) = वस्तूमान (1955) % त्वरण (acceleration) 


देखीक एक वस्त मोटी घेयात आनी दुसरी बारीक. बारीक वस्तूपरस मोटी वस्त 
हालोवपाक चड़ शक्त लागतली. आतां दोनूय वस्तूंचेर एकेच तरेची शक्त वापरली 
जाल्यार कितें जातलें ? चड वस्तूमानाचे (मोटे) वस्तूचें त्वरण कमी जातलें आनी कमी 
वस्तूमानाचे वस्तूचे त्वरण वाइटलें. 


Second law : The rate of change of momentum of a body is 
proportional to the applied force & takes place in the 
direcition in which the force acts. 


न्यूटनाचो चलनाचो तिसरो कायदो म्हळ्यार action & reaction is equal & 

| ००७०७७. खंयचेय क्रियेक तितलीच पूण विरूध्द दिशेन प्रतिक्रिया आसता. आमी 
 जितली शक्त एके वस्तूचेर घालतात तितली शक्त ती वस्त आमचेर घालता. एक लक्षांत 


दवरात : क्रिया आनी प्रतिक्रिया एकेच वस्तूचेर नासता, पूण दोन विंगड वस्तूचेर घडटा. 


Third law : To every action, there is always an equal and 
opposite reaction. 

हे जाले चलनाचे तीन कायदे जे आमी आजमेरेन वापरतात. तशींच तांणी 
उजवाडाविशीं कांय विधानां मांडल्यांत. उजवाडाचेर कांय प्रयोग करतना ताच्या लक्षांत 
आयलें की सूर्यकिरण दिसता तशे धवे न्हय तर सात तरेचे रंग एकठांय जावन हे धवे 
किरण आमकां दिसतात. हो प्रयोग तांणी एके काळखाचे कुडींत केलो आनी ताच्या ह्या 
सिध्दांतावेल्यान सैमांतलीं रंगाविशींचीं खूबशीं हुमाणी आपुणूच -सुटलीं. तांणी एके 
काळखाचे कुडीच्या बंद जनेलाक एक बारीक बुराक काडलो. ह्या बुराकांतल्यान जे 
सूर्यकिरण कुडींत भितर आयले ते फुडें ताणें प्रिझमांतल्यान (त्रिकोणी भिंग) अशेतरेन 

धाडले की ते कीर्ण मात्शें वयर सरुन मुखावयले वणटीर पडले. ते धवे न्हय तर सात 
रंग म्हळ्यार सात रंगाच्या पुंज्याच्या रुपान आयले जाका आमी वर्णपट म्हणठात. सात ' 
रंग म्हळ्यार जांबळो, इंडिगो (गडद निळो), निळो, पांचवो, हळदुवो, केसरी आनी ' 


तांबडो. 


बारीकसाणेन पळेलें जाल्यार सगळ्यांत वळिल्लो (१8७0880) भाग जांबळो | 
आनी सगळ्यांत कमी वळिल्लो तांबडो. प्रत्येक रंगाचे वक्रीभवन (r९f"acध०॥) वेगळे 
रितीन आयिल्ल्यान धवे सूर्यकिरण प्रिझमांतल्यान भायर येतकर रंगकिर्णा वेगवेगळी 
जावन भायर येतात. उजवाड कीर्ण एका माध्यमांतल्यान दुसर्‍या माध्यमांत वतकर थंय 
कांय बदल जाता. उजवाड खंयचेय वस्तूचेर पडलो जाल्यार तीन गजाली घडूंत 
शकतात. ती वस्त जर काचेसारकी अल्प पारदर्शक (#91510०९॥।) आसली 
जाल्यार उजवाड किर्ण त्या माध्यमांत भितर सरुन प्रवास करता. जर ती वस्त ' 
हारशासारकी चकचकीत आसली तर तिचेर आपटून किर्णा भायलेभायर परत येवक॒. 
शकता. तशेंच किर्ण जर एके धुळीच्या कणाचेर आपटलें तर तें शिंपडटा. रंगाची - 
मूळवाट बदलपाचें प्रमाण मात जांबळ्या रंगांत चड दिसता. तर तांबड्या रंगात 
सगळ्यांत उणें. 


अशेतरेन संवसारांतले तीन मुखेल सिध्दांत तांणी मांडले. आपली फुडली 
विज्ञानिक जीण तांणी ह्या सिध्दांतांतल्यो बारीकसाणी शिकपांत घालयली. ते कँब्रिज 
हांगा गणितशास्त्राचे प्रोफेसर जाले. उजवाड आनी रंग तेच बराबर नवे तरेचो टेलिस्कॉप 
हांचेर उक्तायिल्या तांच्या संशोधन पत्रकांचेर कांय शास्त्रज्ञांनी (अर्थ समजून 
घेनासतना) तासपाक सुरवात केली म्हण तांणी रागान थारायलें की हाचेफुडे आपलीं 
विधानां छापून उजवाडावचो ना. फुडें खूब वर्सानी अँडमंड हँली ह्या शास्त्रज्ञांचे विनवणेन 
तांणी आपले कांय सोद प्रसिध्द केले ते 'फिलॉसॉफिया नॅचुरेलीस प्रिकिपिया 
मॅथेमॅटीका' म्हळ्यार सैमाच्या तत्वज्ञानाचे गणिती सिध्दांत ह्या पुस्तकाच्या रुपान 
प्रसिध्द केले. प्रिंकिपिया हो लॅटीन शब्द. इंग्लिशीन फुडें ताचें प्रिसिपिया अशें जालें. 
ह्या ग्रंथांन आधुनिक भौतिकशास्त्राची लोकांक सुरवात करून दिली अशें म्हणपाक 
हरकत ना. 

| फुडें ते रॉयल सोसायटीचे अध्यक्ष जाले आनी तांणी विज्ञानाचेर बरेतरेन कार्य 

केलें. तांकां 1727 वर्सा मरण आयले. मरणाआदीं थोडेच दीस पयलीं ताणें म्हळे 
` 'संवसारांतले लोकांक म्हजेविशीं किते दिसतां हें म्हाका खबर ना पूण स्वताक हांव 
अजून मेरेन वेळेर खेळपी ल्हानसो भुरगो जाका नव्याचो सोद घेतना सादारण 
 शिंपयेपरस एक नवी सुळसुळीत आनी सुंदर शिंपी मेळळ्या असो मानतां. पूण इतलेंय 
करून येद्या व्हडल्या दर्यारूपी सत्याचो (truth) सोद म्हाका लागना !' 


EEOC 


1. न्यूटनाचे पयलो आनी तिसरो नेम (कायदो) समजावन सांगात. 
2. बळ म्हळ्यार किते? 
3. सुर्यकिरणांत खंयचे सात रंग आसात? न्यूटनाक ते कशें कळलें? 


4. मरणाआदीं थोडेच दीस पयलीं न्युटनान स्वताविशीं लोकांक किते सांगलां? 


27 


23532320. 00 303२ 


22 सप्टेंबर 1791 दिसा इंग्लंडांत 
नेव्हिग्टोन ह्या गांवांत मायकल हो भुरगो एका 
अत्यंत गरीब घराण्यांत जल्माक आयलो. ताचो 
बापूय मेस्त. धंद्याक कांयच तेजी नाशिल्ल्या 
कारणान पोटाक सदांच उपासमार. भुरग्यानों 
तुमका खरें दिसचेंना, पूण कांय काळ 
मायकलाचेर, एका सप्तकांत एकूच पाव खावन 
भूक भागोवपाचो वेळ आयिल्लो। अशें कितलो तेप 
चलतलें? हे उपासमारीन मायकल एकदां खुबूच 
बरो ना जालो. ताची भलायकी इतली इबाडली की 
आवय-बापायक दिसलें आतां आपलो पोर वांचना. व्हडल्या दोतोराक दाखोवन वखंदा 
हाडपाक तर तांकां तांक ना. पूण हे परिस्थितींतल्यान पसून मायकलान तग मारली. 
मरणाकडेन झुजून तो बरो जालो. 


हो भुरगो व्हडलो जातकर विज्ञानिक जातलों हैं तर कोणें सपनात लेगीत चिंतूंक 
नाशिल्लें. मायकल शाळेक वचूंक लागलो. शिकप ताका आवडटालें पूण ताचो शिक्षक 
मात एकदम रागिश्ट सभावाचो. तांणे केन्ना भुरग्यांचें मन वळखलेंच ना. 


शाळेतले असलें वातावरण, घरांतली गरीब परिस्थिती आनी सांबाळपाक ल्हान 
भयण. हे परिस्थितीत मायकलाक तेरा वर्साचेरूच शाळा सोडून शेजारच्या पुस्तकांच्या 
पसऱयार नोकरी धरची पडली. लंडनच्या गल्लींनी वर्तमानपत्रां वांटपाचें ताचें काम. ताचें 
तें मन लावन काम करप आनी वाचनाची आवड हें पळोवन मालकान ताका बुक-बायंडींग 
काम शिकोवपाचें थारायलें. बुक-बायंडींग म्हळ्यार, पत्रका, पानां वा कागदां एकठांय 
शिंवून तांकां कवर घालप. ह्या कामाक लागून ताका वाचनाची संद मेळळी. विज्ञानाचेर 
ज्ञान मेळोवपायी ताची भूक हांगा भागपाक लागली. पुस्तकां वाचून ताचेर विचार करप 

ही तर ताची ल्हानपणांतली संवय. आपणें आता चड लक्ष विज्ञानात घालपाक जाय. 
अशें ताका फुडें दिसपाक लागले. ताचो मालकूय ताका तितलेंच बरें करतालो.भौतिक 
शास्त्राचेर भाशणां आसल्यार ती आयकूंक वचपाक मालक ताका धाडटालोच. 


अशेच एकदां ताच्या एका बरें मागत्यान ताका सर हमफ्री डेवी जांणी सेफ्टी लॅम्प 
म्हळ्यार कोळशा खणींनी बी वापरपाच्या दिव्याचो सोद लायिल्लो त्या व्हडल्या 
शास्त्रज्ञाच्या भाशणांक वचपाक तिकेंटी दिल्यो. मायकलाक विज्ञान क्षेत्रांत वचपाची 
व्हड खोस. ताणें सर डेवी हांची चारूय भाशणां लक्ष दिवन आयकली आनी बारकायेन 
बरोवनूय काइली. ताणें चितलें की आपणें बरोवन काडिल्लीं भाशणां सर डेवी हांकां 
धाइलीं जाल्यार घडये तांचे मर्जन आपणाक तांचेबरोबर काम करपाक संद मेळूंक 
शकता. 


इतलेंच न्हय तर त्या बरपाबरोबर सारके कळपाक जाय म्हण ताणें आकृतायो 

धाडपाचें चितलें. ताका चित्रां काडपाक तर कळना. भुरग्यांनो, ताणें कितें केले खबर 
आसा ? आपल्या एका चित्रकार मित्राचे फाटीक लागून तो चितारपाक शिकलो आनी 
थोड्या दिसांनी सर डेवी हांची भाशणां चित्रांसयत तांकां धाडलीं. मनशान आपणाक 
जाय ते मेळोवपाक कएट घेतले जाल्यार ताका तें मेळळें बगर रावना. थोड्याच दिसांनी 
सर डेवी हांणी मायकलाक आपोवन व्हेलो आनी आपलो असिस्टंट म्हूण काम करपाची 
संद दिली. 


फुडें ताका सर डेवी बरोबर फ्रांस, इटली, पॅरिस, स्विझरलँड वाठारांनी वचपाक 
मेळळें. व्हडल्या विज्ञानिकांकडेन आनी विचारवंतांकडेनूय ताची वळख जाली आनी ताचे 
लक्ष संशोधनाकडेन वचपाक लागलें. तरीपूण अजून पर्यंत तो सर डेवी हांकां तांच्या 
संशोधनांत मजत करतालो. 


एकट्यानूच काम करपाची खरी संद ताका मेळळी ती सर डेवी परत एक फावट 
जगाची भोंवडी करपाक गेले तेन्ना. त्या वेळार ताणें स्टेनलेस स्टिलचो सोद लायलो. 
वायाचें द्रवांत रूपांतर करुंक जाता हवूय तांणी दाखयलें. 


ल्हवू ल्हवू ताणें रसायनशास्त्रावेल्यान आपलें लक्ष इलेक्ट्रीसीटीचेर केंद्रित केलें. 
1829 वर्सा ताचें लग्न सारा बर्नड हिचेकडेन जालें. त्याच वर्सा ताणें गती वाडोवपी 
इंजिनाच्या तत्वाचो सोद लायलो. विजेबगर आमी कसलोच विचार करूक शकतात 
व्हय? 


तेन्नाचे विज्ञानिक आनी नोबेल पुरस्काराचे मानकरी सर विल्यम ब्रॅग हांणी 
म्हणिल्लें आसाः 


“ग्रीक पुराणांतले कर्थेत सांगिल्ले प्रमाण प्रोमॉथिओस हांणी ग्रीक देवाचे 
मठींतल्यान उजो हाडून मनशाक दिलो तशीच वीज आमकां मायकल फॅरेडे हांणी हाडून 
दिली.' मायकल आपलें भुरगेपण केन्नाच विसरलोना. तांणी फुडें लोकांमुखार 
विज्ञानाचेर भाशणां दिवपाक सुरवात केली. ऑस्‍्टॅंड ह्या शास्त्रज्ञान वीज आनी 
चुंबकतेंत 'कनेक्शन' दाखयले पूण हाचेर ते ठाम मत दिवंक शकलेना. हाचेवेल्यान 
मायकर फॅरेडे हांचे विचारचक्र सुरू जालें. अशें जाल्यार चुंबकाभाशेन आपलेवटेन 


30 


न ओडपी वस्त वापरून तातूंतल्यान वीज तयार करूंक जातली. ताणें ह्या विचाराचेर 

` आपलें संशोधन चालू दवरलें. आनी थोड्याच तेंपात तांकां येस मेळळे. तांणीं डायनामो 
तयार केलो. रेडियो लायताना वेगवेगळ्या स्टेशनाचेर व्हरूक जाता तें ह्याच तत्वाचेर. 
ह्या तत्वाचेर सोद लायिल्लो खरो पूण तो उपेगांत हाडप कसो हाचेर तांचें लक्ष नाशिल्लें. 
तशें केल्लें जाल्यार ते पयशांनी लोळपाचे. पूण तांकां व्हडपण केन्नाच नाका आशिल्ले. 
आपलो जाता तितलो वेळ संशोधनांत सारप ही तांची मूळ आवड. जरी ते रॉयल 
सोसायटीचे मेंबर आशिल्ले तरी तांणी ते संस्थेचे अध्यक्षपद नाका म्हळें. तांकां 
दिसतालें मरसर आपूण सादो मायकल फॅरेडे म्हणूनच वळखूंक येवपाक जाय. 


फुडें तांकां गरिबी आयली, भलायकी कोसळळी, आयकूंक कमी येवपाक 
लागलें. तरी पूण मरसर तांचें विज्ञानमळाचेर काम चालूच उरलें.तांणी दाखोवन दिलें की 
मनीस स्वता त्रास घेवन आपलें नशीब आपूणच घडोवंक शकता. मरचे आदीं सर डेवी 
हांकां लोकांनी तांच्या सगल्यांत व्हडल्या सोदाविशीं विचारलें तेन्ना तांची जाप आशिल्ली 
'म्हज्या जिवितांतलो सगल्यात व्हडलो सोद म्हळ्यार मायकल फॅरडे !' 


Eich ti () 


1. मायकलान सर हमफ्री डेवी ह्या शास्त्रज्ञाच्या भाषणानंतर कितें केलें? 
2. मायकलान खंयच्या विशयाचेर संशोधन केलें? 


3. लोकांनी जेन्ना मायकलाक तांच्या सगल्यांत व्हडल्या सोदाविशीं विचारलें तेन्ना तांणी कितें जाप 
दिली? 

PRRs 


आल्फ्रेड बर्नार्ड नोबेल 


502000323000 


भुरग्यांनो, तुमी नोबेल पुरस्काराविशीं 
आयकलां आसतलेंच, न्हय ? भौतिकविज्ञान, 
रसायनविज्ञान, साहित्य, चिकित्साशास्त्र, 
अर्थशास्त्र आनी शांति अशा विंगड विंगड मळांनी 
मनापासून वावुरप्यांक हो पुरस्कार फावो जाता. 
आल्फ्रेड नोबेल जांणी विस्फोटक विज्ञान जल्माक 
घालें अशें जग मानता, तांणी ह्या पुरस्काराची 
स्थापना केली. तांणी डायनामाइट ह्या 
स्फोटकाचो सोद लायलो. ह्या स्फोटकापासून 
उद्योगीक उदरगतीक किंतली मजत जाल्या, 
तुमका खबर आसा? 


तरेकतरांची व्हडली मशिनां, रेल्वेरुळ वा गाडयो तयार करपाक लागता तसले 
भुंयेपोंदां मेळपी पदार्थ, लोखंड आमकां डायनामायटच्या वापरांतूच मेळळें. नोबेल हांकां 
मनिसजातीचेर व्हडलो उपकार करपी म्हळें तर तांतून कांय चूक ना. आतां आमी तांच्या 
आयुश्याचो आढावो घेवपाक गेलीं जाल्यार अशें दिसून येता की ल्हानपणांत त्या 
भुरग्याचें आरोग्य तितलेशें बरें नाशिल्लें. कितें तरी जावप. तशेंच ताचे फाटीच्या 
कण्याचे दुखापतीखातीर दिसांचे दीस ताका न्हिदून काडचे पडले. ह्या दुखण्याक 
लागुनूच म्हणुंया ताका वाचपाची सवंय पडली आनी हळूहळू आवडूय तयार जाली. 
मुळांत तो हुशार म्हणटकर वयाच्या पंदराव्या वर्सा ताणें इतिहास, साहित्य आनी 
तत्त्वज्ञान ह्या विशयांचेर भरपूर ज्ञान मेळयलें. तशोच ताणें पांच विंगड-विंगड भाशाय 
शिकून घेतल्यो. वेगवेगळ्या देशांनी तांणी थाटिल्लो वेपार वाडोवपाखातीर फुल्या 
आयुश्यांत तांचे हे भाशांचे ज्ञान उपेगाक पडलें. 


ताचो जल्म 21 ऑक्टोबर 1833 दिसा स्वीडनच्या स्टॉकहोम शारांत 

' जालो.बापायचो रबर तयार करपाचो धंदो त्या शारांत बरो चलना जालो. सबंद कुटुंब 
' तर पोसपाक जाय. म्हणटकर वेळ वगडायनासतना आल्फ्रेड ल्हान आसतनाच बापायन 
आपली साटली - पोटली बांदून रशियेंत स्थायिक जावपाचो निर्णय घेतलो कारण त्या 
वेळार ताका कळिल्लें की रशियेच्या नौदलाक आपणें सोद लायिल्या 'सी. मायन्सची' 


गरज आसा. 


तांणी सेंट पिटर्सबर्ग हांगा आपलो संवसार आनी धंदोय थाटलो. हळूहळू 
तांचेकडेन भरपूर पैसो जालो. धंद्याक घरांतले मनीस कमी पडटात म्हण मागीर वयाच्या 
सोळाव्या वर्सा आल््रेडान शिकप सोडून धंद्यात लक्ष घाले. ताका रसायनशास्त्राची खूब 
आवड. फुडें धंद्याखातीर वेगवेगळ्या देशांनी गेल्लेकडेन ताणें ह्या विशयाचेर आपलें 
ज्ञान वाइयलें. ताच्या लक्षांतूय आयले की हे स्फोटक पदार्थ फकत लढायेवेळारूच न्हय 
तर शांततायेच्या काळांत, बोगदे तसेंच रेल्वेरूळ, कोळशाच्यो खणी आनी चिर्‍याचे 
खाणीक सुरींग घालपाक वापरुंक जातात. कांय तेंपान, तकली लडोवन, आलोडान 
स्फोटक तेलाचो सोद लायलो आनी हैं द्रव घेवन ताचेर तरेक-तरेचे प्रयोग चलयले. पूण 
nitro-glycerine हो आल्फ्रेडान सोदून काडिल्लो स्फोटक पदार्थ वापरतना मात खूब 
जतनाय घेवची पड़टाली. हो पदार्थ निष्काळजीपणान वापरून कांय विज्ञानिकांक 
दुखापतूय जाली. हाचेर कसलोय तरी उपाय सोदून काइपाक जाय कारण बर्‍या 
कामाक वापरतले जाल्यार हो स्फोटक पदार्थ फातराभाशेन पयस उड़ोवंक जायना. 
आतां कितें करपाचें ? 

. आल्फ्रेडान हें स्फोटक तेल एके 
ल्हानशे बाटलेंत बंद करुन ती 
बाटली एका दारूगुळो भरिल्ल्या 
इब्यांत घालून हो इबो एके उदक 
आशिल्ले खळयोंत उडयलो. 
दारूगुळयाक एके वटेतल्यान उजो 
लायलो.एकदम व्हडलो फार जालो. 
आल्फ्रेडाक तर उमेद जाली कारण 

दारूगुळ्याक तशें पळयल्यार स्फोटक तेलापरस कमी बळ आनी अ व्हडल्या 
बळाचे स्फोटक पदार्थ उण्या बळाच्या पदार्थाभितर घालून जर तांचो स्फोट इतलो 
व्हडलो जाता तर अशेतरेचो हो पयलोच सोद म्हळो जाल्यार चूक न्हय. ही आपणें 
सोदून काडिल्ली तरित वापरून असले नवे तरेन स्फोटक पदार्थाची निर्मिती आपले 
फॅक्टरीत करपाक आल्फ्रेडान सुरवात केली. त्याच वेळार ताचे हेलेनबर्ग हांगाचे 
प्रयोगशाळेक उजो लागून ताच्या भावाक आनी कांय कामगारांक मरण आयले. 


ह्या दुःखातल्यान भायर सरतकर तांणी चिंतलें की आतां परत ह्याच देशांत 
फॅक्टरी घालपाक काय आपणाक सरकार परवानगी दिवचोंना म्हणतकर तांणी 
जर्मनींत आपली फॅक्टरी घाली आनी थंयच्यान तयार जाल्लो म्हाल युरोपी देशांक 
धाइपाक सुरवात केली. पूण ह्या पदार्थांतूय कांय त्रुटी आशिल्ल्योच. पातळ पदार्थ 
भितर आशिल्ल्या कारणान काळजी घेना जाल्यार स्फोट जावपाची शक्यताय 
आशिल्ली आनी तशें जालेंय बी. ताचेच फॅक्टरीक परतून उजो लागलो; तशेंच विंगड 
विंगड वाठारांनी स्फोट जाले आनी आतां ह्याच कारणांखातीर वेगवेगळ्या देशांतल्या 
सरकारांनी हाचेर बंदी घाली. आंता वेळ आयिल्लो. ह्या पातळ पदार्थाक घट्ट करिना 
जाल्यार तांचो धंदोच बंद पडपाचो. तांचे विचारचक्र सुरु जालें. एका दिसा आपले 
फंक्टरींतल्या पॅकिंग रुमांत गेल्ले आसतना तांणी पळयले की एकेकडेन हो पातळ पदार्थ 
चुकून आयदनांतल्यान झिरपून कुशींतले मातयेंत जिरला. ह्यो बाटल्यो कुण्यान 
बांदताले तेन्ना अशें केन्नाच दिसून येवंक नाशिल्लें. ही माती बारकायेन पळयली जाल्यार 
ती सादी न्हय तर तातूंत सिलिका चड प्रमाणांत आशिल्ले. आनी दुसरें म्हळ्यार हो 
पातळ स्फोटक पदार्थ मातयेंत जिरतकरपसून कणयेरूपांतूच उरता तशेंच ह्या 
पदार्थाच्या बळांत कांय बदल जायना. आल्फ्रेडान रोखडोच हाचेर प्रयोग करून आपलो 
सोद लोकांमुखार दवरलो. ह्या स्फोटक पदार्थाक ताणीं डायनामायट अशे नांव दवरले. 
ग्रीक भाशेंत डायनामिस म्हळ्यार पिठो. आपले फॅक्टरीत तांणीं हो पदार्थ करपाक 
सुरवात केली. ह्या खपांतल्यान ताचेकडेन खूब पयशे आयले. जगांतल्या विंगड-विंगड 
देशांनी ताच्यो फॅक्टरी आयल्यो. ह्या पदार्थाचो लढायांनी खूब उपेग जालो. आल्फ्रेड 

नोबेलाक 'द स्विडीश अकादेमी ऑफ सायन्स' हांचे भांगराचें मेदाल मेळळें. तशेंच तांणी 
| Blasting gelatine वा corde ह्या पदार्थाचोय सोद लायलो. हो पदार्थ सध्या 
बोगदे फोडपाक वा संर्यात भितर स्फोट करपाक वापरतात. 


| नोबेल हांणीं विंगड-विंगड विशयांचेर नवे विचार मांडले. तांकां सगल्या विशयांत 
खूब गोडी आशिल्ली. नोबेल हांणीं लग्न ना केल्ल्या कारणान तांचे फाटल्यान 
 जाणटेपणांत कोण ना जालो. चिक्कार पयसो तांणीं बर्‍या कामांक वापरपाखातीर 
` संस्था उगडून विंगड-विंगड मळांनी नोबेल पुरस्कार जाहीर केले. 


IEF NORD 


1. विस्फोटक विज्ञान कोणें जल्माक घालें अशें जग मानता? 
2. शांततायेच्या काळांत स्फोटक पदार्थाचो वापर कसो जावंक शकता? 


3. आत्फ्रेडान आपणें सोद लायिल्ल्या स्फोटक तेलाचेर कसलो प्रयोग करतकच ताका उमेद जाली 
आनी कित्याक? 


4. तांणी तयार केल्ल्या डायनामायटाविशीं काय सांगात 

एडिसनाचो जल्म 11 फेब्रुवारी 1847 वर्सा युनायटेड | 5 
स्टेट्स हांगा ओहिओ संस्थानांतल्या मिलन गांवांत जालो. |$ 
ताचे पुराय नांव टॉमस आल्व्हा एडिसन. ल्हानपणांत ताका 
सगले टॉमी म्हणटाले. टॉमी ल्हानपणांपसून चौकस आनी | 
धडपडी भुरगो. एकदां ताचें लक्ष गेलें कोंबयेच्या | 
तांतयांचेर.ताची तकली चलपाक लागली. विचार धावपाक | 
लागले. जर कोंबडी वरांचेवरां तांतयांचेर बसून मागीर (५५ 
तांतूतल्यान पिलां भायर येतात जाल्यार आपणें हें करुन 
पळेल्यार कितें जातलें? एक दीस हळूच कोणाक सांगिनासतना टॉमी कोंबयेच्या घुडांत 
गेलो. थोडी तांतयां आपणें पयलींच केल्या तणाचे बाज्जेर दवरुन चेपयनासतना तांचेर 
आड पडलो. हैं ताणें कित्याक केलां हें आतां तुमकां कळळांच आसतलें. ताका दिसतालें, 
आपर्ण तांतयां उबयलीं जाल्यार तातूंतल्यान पिलां भायर येतलीं. पूण भुरग्यानो, कितें 
जालें आसतलें तुमका खबर आसा? 


टॉमी ना म्हणटकच घरांत जालो बोवाळ. जो भुरगो खेळून सांजवेळ मेरेन घरा 
येतालो तो काळोख पडतकच पसुन येवंक ना म्हूण आवय बापूय ताका सोदपाक लागले. 
पूण जुस्तूच कोंबड्यांच्या घुडाकडल्यान वतना आवयचे नदरेक हो न्हिदिल्ले अवस्थेत 
दिश्टी पडलो. | 


तिणें रागान ताचेर दोन थापटां मारलीं. पूण जेन्ना तिका आपल्या चिटकुल्या 
भूरग्याकडल्यान सगली खबर कळकी तेन्ना मात तिचो हांसो थांबना जालो. असले तरेचे 
खूप प्रयोग ताणें ल्हान आसतना केले. लोकांकडल्यान तापोवणी आनी मार खालो. 
हातूंत कितें जातालें खबर आसा? आवय बापायची बाबड्यांची काकूळट. दिसभर 
आपल्या भुरग्याच्यो कागाळयो किते म्हूण आयकतलीं? ताचे तरेकतरांचे उपक्रम 
पळोवन मात आवयक खात्री आशिल्ली की आपलो चलो खूब शिकतलो. 


टॉमीची आवय नानसी एके शाळेंत शिंकयताली. बापायचो एक ल्हानसोच धंदो 

आशिल्लो. टॉमीक दोन भावंडां. व्हडलो भाव विल्यम आनी धाकटी भयण टेनी. विल्यम 
व्हडलो जावन रेल्वे मॅनेजर जालो आनी भयण लेखिका म्हूण प्रसिद्ध जाली. शाळेंत 
टॉमी खूब मस्ती करतालो. ताचो नंबर तर सदांच सकल्यान पयलो वा दुसरो. मास्तर 
ताका पिसो वा फातर म्हूण उलो मारतालो. वयर सांगिल्लेप्रमाण ताचे खरे 
हुशारकायेविशीं दुबाव नाशिल्लो तो फकत एकेच व्यक्तीक. ती व्यक्‍ती म्हळ्यार ताची 
आवय नानसी. ती शिक्षिका आसल्याकारणान त्या वेळावेले शिक्षणपद्धतींतल्यो चुको 
तिका खबर आसल्यो. तिणे थारायलें टॉमीक आपणेच आपले तरेन शिकोवन वयर 
काडपाचो. तिचे देखरेखीसकल टॉमी आतां घरांतूच शिकपाक लागलो. आवयची 
शिकोवपाची रीत आनी तिचो मोग ह्या दोनूय गजालींखातीर टॉमी बदलूंक लागलो. 
बापायनूय ताका विज्ञानाविशीं व्हडले ग्रंथ वाचूंक फाटबळ दिलें. 


ल्हान वयांत आमी कसली पुस्तकां वाचतात? 'उडणारा घोडा' वा 'जादुगार 
आनी राक्षस'. पूण टॉमी मात या वयांत भौतिकविज्ञानांतल्यो बारिकसाणी आनी तांचे 
खरेंपण पळोवपाक तरेकतरेचे प्रयोग करपाक लागलो. खावंक हाडूंक दिल्ल्या पयशांनी 
ताणें हळुहळू आपली एक ल्हानशीच प्रयोग शाळा घरांतूच काडली. आपणांक जाय तें 
सामानूय तो ह्यांच पयशांनी हाडटालो. धा वर्सांचे पिरायेर ह्या प्रयोगांनी गुरफटून रावप 
हैं अजापूच न्हय ? मनासारखे जायना तें परत परत सारकें जायसर करून पळयलेबगर 
ताचें मन कित्याचेर लागनाशिल्ले. हळुहळू खर्च वाडपाक लागलो तसो ह्या जमयल्ल्या 
पयशांनी जाय ती रसायनां मेळना जालीं. आतां कितें करप? आवय-बापायकडेनूय 

तितले पैशे नाशिल्ले. 


जेन्ना भुरगीं खेळटात, मस्ती करतात, त्या कंवळ्या वयांत ताणें वर्तमानपत्रांचो 
एजंट जावपाचें थारायलें. त्या वेळार ह्या एजंटांक अमेरिकन रेलगाइयेच्यो खूब सवलती 
आसल्यो. इतलेच खातीर न्हय, तर आपणाक दुसऱ्या दुसऱ्या जाग्यांनी वचून, आपले | 
प्रयोगशाळेक जाय तीं रसांयना घेवंक मेळटलीं होय एक विचार. आतां, पयशांखातीर 
फकत वर्तमानपत्रां विकप, हें ताचे बुध्दीक कशें मानवतलें? | 


एडिसनान एक ल्हानसो पोरणो छापखानो विकतो घेतलो आनी आपुणूच 
विंगडविंगड शारांतल्यो बातम्यो एकठांय करुन, 'विकली हेराल्ड' हैं बातमीपत्र छापपाक 
ताणें सुरवात केली. संपादकूय तोच आनी सांजवेळां किळच्यो मारून हें पत्रक विकपाचें 
कामूय ताचेंच. पूण विद्युतविद्येच्या संबंदान आवडीखातीर ताणें एका मित्राबरोबर 
प्रत्येक दिसा टेलिग्राफ ऑफिसांत वचून तार यंत्राविशीं म्हायती एकठांय केली. तसलेच 
यंत्र तयार करपाची ताची इच्छा. मित्रान आनी ताणें हळुहळू सामान एकठांय केलें. 
आपल्या घरांमदल्या झाडाचो खांब्यासारखो उपेग करून ताचेर तारो अडकयल्यो. 
अडगळीतल्या बाटल्यांचे तांणी ईन्सुलेटर्स केले. ह्या यंत्रावेल्यान ते एकामेकांकडेन 
खबरो मारपाक लागले. पूण तारो तुटतकर मात तांचो हो खेळ बंद पडलो. 


स्टेशनमास्तराक ह्या भुरग्यांविशीं तांचे ते कश्ठ पळोवन खूब आपुलकी दिसूंक 
लागली. ताणी टॉमीक तारमास्तराचें शिक्षण दिवन नोकरीय दिली. पूण हे नोकरेंत तो 
चड काळ टिकलोना. 


फुडे ताणें एक बटन दाबतकच मतां मेजपाक जाता असले यंत्र तयार केलें. ह्या 
यंत्राचे पेटंट ताका मेळळे. पेटंट म्हळ्यार मालकी हकक. खंयच्याच मनशाक जर नवें 
यंत्र वा युक्त उपेगांत हाडूंक जाता असल्यो वस्तू तयार केल्यो जाल्यार त्या मनशांक 
ताचे कर्तुबाविशी सरकार दाखलो दिता. 


एडिसनाच्या ह्या यंत्राची खूब तोखणाय जाली पूण विकतें घेवपाक कोण फुडें 
सरना. यंत्रांतलो अचूक निकाल तांकां नाका जालो. लोकांच्या ह्या वागण्यान ताचेर 
कसलोच परिणाम जावंकना. ताणें आपले सोद चालूच दवरले. 

| उपरांत न्यूयार्क शारांत वचून काम सोदपाचे ताणें थारायलें. एका गोल्ड 
इंडिकेटर कंपनीत टेलिग्राफिक यंत्र पळोवपाक गेल्लो आसतना ताका कळळें की त्या 
यंत्राच्या ट्रॅन्समिटरांत बिगाड जावन कंपनीचें त्या दिसा खूब लुकसाण जालां 
एडिसनान मॅनेजराची मान्यताय घेवन चूक सुदारून यंत्र सुरू केलें. मन धादोस जावन 
` कंपनीच्या मालकान ताका कंपनीत मॅनेजराची जागा दिली 


थोड्याच तेंपान कांय सुदारणा करून गोल्इटिकर नांवाचें तसलेंच यंत्र ताणें 
तयार केलें. अशेतरेन ताणें हळुहळू आपलो स्वताचो कारखानो काइलो. तांच्या 
कारखान्यात तरेकतरेची सामुग्री तयार जावपाक लागली. तारयंत्रांतूय ताणें खूबशो 
सुदारणा केल्यो. एकाच वेळार एका तारेवेल्यान दोन संदेश उलट्या सुलट्या बाजूक 
धाडूंक शकता असलें यंत्र ताणे तयार केलें. 


तशेंच एक मल्टिप्लेक्स टेलिग्राफ आनी दुसरो ऑटोग्राफिक टेलिग्राफ हीं 
सुदारिल्ली यंत्रांय ताणें तयार केली. ऑटोग्राफिक यंत्रांतल्यान बरयल्लो मजकूर तशा 
तसो दुसऱया जाग्यार धाडपाक मेळूंक लागलो. 


आयज आमी सायक्लोस्टायल बरोवपाची पद्धत वापरतात ती पसून 
एडिसनानूच पयलीं उपेगांत हाडिल्ली. 


1876 वर्सा बेल ह्या शास्त्रज्ञान तयार केल्ल्या टेलिफोनांतल्यो खूबशो चुको 
एडिसनान सुदारल्यो पूण त्या सोदाचें सगले श्रेय गेलें बेल हांकां. एडिसनान दुसरे प्रेशक 
वापरून जातूंतल्यान मोटो आवाज येता तसलेंच एक यंत्र तयार केलें. फुडलो ताचो सोद 
म्हळ्यार उष्णताय दाखोवपाचें यंत्र 'टेंसो मिटर' आनी उलयता तसलें यंत्र म्हळ्यार 
'फोनोग्राफ'. तसोच विजेचो दिवो हो एक तांचो सगळ्यांत व्हडलो सोद. तशेंच तांणीं 
डायनामो हैं यंत्रूय तयार केलें जातूंतल्यान तयार जाल्ली विद्युतशक्ती फकत 10 टक्के 
वीज फुकट घालताली. विद्युतशक्त कितली काबार जाता हें मेजपाक ताणें एक यंत्रूय 
तयार केलें. चलचित्रपटाचोय सोद ताणें लायलो. 


सद्या संधिवाताचेर घेता तें हायड्रेट ऑफ टेट्रा इथाईल अमोनियम हें वखदूय 
एडिसनानूच घेतिल्ल्या कश्टांचेच फळ. रेल - गाडी विजेचे मदतीन चलपाक शकता हैं 

जगांत कोणें दाखोवन दिलें तुमकां खबर आसा ? तें सुद्धा एडिसनानूच. एकदां वयाच्या 
77 व्या वर्सा एके मेजवानींत लोकांक उद्देशून ताणे म्हळळे, “हांवे आजपर्यंत फकत | 
थोडीच यंत्रां मेळयतांत. पूण तुमी तांचेफुडलें काम करपाक जाय आनीकूय यंत्रांचे सोद | 
लावपाक जाय. पयशेच सगलें न्हय, आमी मनिसजातीक उपेग पडटलें असलें काम | 
करपाक जाय." 

तांचो निमाणो काळ असो गोड जालो............ 


हेन्री फोर्ड हो एडिसनाचो एकदम जिवलग मित्र. हेन्रीन आपल्या मित्राखातीर 
एक अविस्मरणीय कार्यावळ आंखली. ते कार्यावळींत तांणीं खूब लोकांकूय आपयल्ले. 


त्या वेळार आपल्या घरांत तांणीं एडिसनाच्या जिवितांतल्या कार्याच्यो हुबेहूब 
ल्हान आकृत्यो केल्यो. म्हळ्यार ताची प्रयोगशाळा, तो प्रवास करतालो ती आगगाडी, 
ताच्या 'विकली हेराल्ड' ची प्रत, ताचें छापपाचें मशिन, मिठाईचे दुकान आनी 
कितल्योशोच वस्ती ज्यो पळोवन एडिसनाच्या मनाक एकदम खोस भोगली. ताच्यो 
सगल्यो पयलींच्यो यादी ताज्यो जाल्यो. ते हो दीस विसरले नात. पूण रोखडीच ताची 
भलायकी इबाइपाक लागली. तरीपूण आपलो 84 वो वाइदीस ताणें आपल्या सगल्या 
ल्हानपणांतल्या मित्रांक आपोवन व्हडलो साजरो केलो. 


आतां ताची तब्येत सामकीच इबाडिल्ली. 18 ऑक्टोबर 1931 ह्या दिसा ताका 
मरण आयले. 


() CO UN 


1. टॉमी कोंबयेच्या घुडांत कित्याक गेलो? 
2. ल्हान आसतना मित्रांबरोबर एडिसनान खेळातले तार यंत्र कशें तयार केलें? 
3. हेन्री फोर्ड हांणी आपलो मित्र एडिसनाखातीर कसली कार्यावळ आंखली? 

भुरग्यांनो, तुमी मोबायल फोन पळयलाच, हालीं तर रस्त्यार, बाजारांत वा 
गाडी चलयता आसतना लोकांच्या हातांत हें यंत्र खूब वेळां दिसता. बाजारांत वतकर, 
_नुस्तेकान्नीकडेन खंयचे नुस्ते ताजें आसा, आनी आपूण तांतुतलें कसलें नुस्ते घरा हाडूं हें 
विचारपाक पसून कांय लोक ह्या फोनाचो वापर करतात. आतां जगांत खंयूय 
सॅटलायटचे मजतीन आमी लोकांकडेन संपर्क दवरुंक शकतात. तुमकां तर इंटरनेट, 
` ई-मेल विशीं खबर आसतलेंच. कंप्युटरांतल्यान आमी एकामेकांकडेन उलोवंक 
शकतली हें तुमचे मम्मीक आनी पप्पाक तरी खबर आशिल्लें व्हय ? हें सगलें हालींचे. 
तुमी आतां व्हडली जातां-जातां कितले तरेचे नवे सोद लागतले हांचे कोंतूच ना. आसू, 
फुलें फुडें | सध्या तरी आमी मोबायल फोनावेल्यान घरांत सादो फोन वापरता ताचो 
थोडो अभ्यास करुया. फोन जल्माक येवंक नाशिल्लो तेन्ना कसल्योय खबरो 
दुसरेकडेन पावयतलो जाल्यार कितलो त्रास जातालो खबर आसा ? एक दीस घरांतलो 
फोन बंद पडल्यार कितलीं कामा आइखळून उरतात, न्हय ? म्हणटकर जेन्ना 
टेलिफोनचो सोद लागलो आनी जगांत विंगड विंगड वाठारांनी टेलिफोन अँक्स्चेंजी 
स्थापन जाल्यो तेन्ना काम खूब सोपें जालें. उद्देगांनी आनी शारांतल्या जिवितांत 
दोळ्यांत भरपी बदल दिसून आयलो. ह्या सोदाचो मानकरी कोण खबर आसा तुमकां? 
अलेक्झांडर ग्रॅहम बैल. ताणें सोद लायतकर पेटंट मागणेचो अर्ज कार्यालयांत दिलो 
ताचे उपरांत कांय वरांनी असलेच तरेच्या उपकरणाचो सोद घेवन अलिशा ग्रे ही पेटंट 
घेवपाक आयिल्ली. पूण तशें पळोवपाक गेल्यार कांय वरांच्या फरकाखातीर न्हय पूण 
बॅल हांचे उपकरण दुसर्‍या उपकरणापरस खूब बरें आशिल्ले. म्हणटकर हो मान खरो 
बॅल हांकांच फावता. 


ह्या सोदाक पेटंट मेळटकर ते जेन्ना हे उपकरण आंतरराष्ट्रीय प्रदर्शनांत घेवन 
गेले तेन्ना पसून कांय दीस लोकांनी तांचेकडेन दुर्लक्ष केलें जावंये. कित्याक म्हळ्यार 
उपकरणांतल्यान उलोवंक शकता हें पयली म्हळ्यार मनशांचे तकलेंत येवंकूच 
नाशिल्ले. 


पूण एक दीस असो उजवाडलो की त्या दिसा ब्राझीलचो सम्राट, दाँ पेदु, हें 

प्रदर्शन पळोवपाक आयलो आनी 'आरे म्हजा बाबा! ही वस्त उलयता!' ताच्या 
तोंडातल्या उतरांनी बॅल हांचें जग एके रातींत बदललें. ते एकदम फामाद जाले. त्या 
वेळार तांचें वय फकत तीस वर्साचें. 1877 वर्सा एप्रिल म्हयन्यांत कांय किलोमिटर 
अंतराचेर बॉस्टन ते सालेम ह्या जाग्यांमदीं पयली टेलिफोन लायन घालून इतल्या 
अंतरावयल्यान पासून पदां आनी संगीत कितलें बरे तरेन आयकूंक मेळटा हें जनतेक 
दाखयले. तशीच तांणी बल टेलिफोन कंपनीची स्थापना करून तातूंत टेलिफोन तयार 
करपाक घेतले. खूब खप जावपाक लागलो. युरोपी देशांनी चड आनी चड लोक ह्या 
उपकरणाचो फायदो घेवपाक लागले आनी तातूंतल्यान 'न्यू जर्सी' हांगा टेलिफोन 
एक्स्चेंजीची स्थापना जाली. अशे तरेन बैल हांचेकडेन भरपूर पयसो जालो. पूण तांचे 
मन मात सदांच भेय्या मनशांक कशे तरेन लोकांकडेन संपर्क सादपाक शिकोवप हाचेर 
आसतालें. कारण तो तांचो पयलो मोग आसलो. 


तांचो जल्म 3 मार्च 1847 दिसा इंग्लंडांत जालो. ल्हानपणापसून विंगड विंगड 

आवाजांचेर आनी उल्यांचेर तांचें लक्ष. आवयक आयकुपाक येनाशिल्ल्या कारणान 
भेड््यांकडेंन फकत ओठ हालोवन उलोवपाक ते ल्हानपणांतूच शिकले. तशेंच विजेविशीं 
तांका आगळेंच आकर्शण. आवयक आयकूंक येनाशिल्ल्या कारणान भेट्ट्यांविशी तांकां 
वेगळीच आपूलकाय म्हण तांणीं तरण्या वयातूंच भेट्टयांखातीर एक शाळा काडली 
आनी तांतूतली ताची एक मोगाची विद्यार्थिनी म्हळ्यार माबेल हर्बर्ट. फुडें हीच ताच्या 
` आयुश्यात बायलेच्या रुपान आयली. खरे म्हळ्यार माबेलाखातीरुच त्या वेळार ताणें 
` थारायलें की आपूण असल्या यंत्राचो सोद लायतलो जाचे वरवीं माबेलाक आयकूंक 
येवंक पावतलें. 


जरी असले तरेच्या यंत्राचो तांचेकडल्यान सोद लागलोना तरी पूण जगांतलें 
व्हडलें आनी उपेगी उपकरण टेलिफोन हाचो तरी सोद तांणी लायलो. खरें म्हळ्यार जे 
कांय मुळावे म्हायतीच्या बळार टेलिफोनाचो जल्म जालो ती सगली म्हायती चाळीस 
वर्सा पयलींच नामनेचे विज्ञानीक ऑर्स्टेड आनी फेरेडे हांणी संशोधन करुन सांगिल्ली. 
लोखंडाचेर गुटलायल्ले वायरीतल्यान वीज वतकर लोखंडात चुंबकता दिसून येता. 
तशेंच गुटलायल्ल्या वायरीकडल्यान मॅग्रेट फुडें वा फाटीं हाइटकर ते वायरींत आपशींच 
वीज तयार जाता. आता टेलिफोना भितर कितें घडटा तें पळोवया. लोखंडाच्या पातळ 
आनी बारीक कुडक्याक आवाजाच्या ल्हारांच्या मदतीन थोडो हालयलो जाल्यार थंय 
लागी दवरिल्ले मॅग्रेटूय हालतलें आनी आपशींच वायरींत वीज तयार जातली. हेच 
वायरीच्या दुसर्‍या तोंकांतल्यान बदलते विजेचो झोत जेन्ना इलेक्ट्रोमॅग्रेटांतल्यान वता 
तेन्ना त्या लोखंडाच्या बारीक कुडक्यांतल्यान लागी वा पयस वचून आवाजाची नक्कल 
आयकूंक मेळता हें सगलें आमी आतां जाणात; पूण त्या वेळार हाचो सोद लावपाक 
तांका कितलें त्रास जाले आसतले न्हय ? 


RF दळी 


1. अलेक्झांडर बॅल हांणी कसलो सोद लायलो? 


2. तांणीं सोद लायिल्ल्या उपकरणाची खंयच्या दिसापासून तोखणाय जावपाक लागली? 

आमी तरेकतरेचे सिनेमा पळेतात तातूंतले कांय फकत भुरग्यांखातीर आसतात 
तर चडशे व्हडल्यांनी पळोवपाचे. तुमका जर तुमचे आवडटे नट वा नट्येविशीं विचारलें 
तर चट्ट करुन तुमी म्हाका जाप दितलीं, न्हय? तांचेविशीं खूबशो खबरो पसून म्हाका | 
सांगतलीं तशेंच खंयच्या सिनेमात तांणी कसलें काम केलां हाचेविशीं म्हायती 
तुमचेकडल्यान मेळटली. पूण ह्या सिनेमांचो खरेलो सोद कोणे लायलो? सबंद | 
जगावेल्या लोकांचे मन रिजोवपाचे येदे व्हडलें कार्य केल्ल्या मनशाची शेवटाक | 
परिस्थिती कितें जाली तुमकां खबर आसा ? भुरग्यांनो, असले सगले सोद, जांच्या 
बळार हें जग चलता, आमी समजून घेवपाक जाय. | 


आंता ही हांव तुमकां सांगतां ती खबर एकुणिसाव्या शेंकड्यांतली. त्या वेळार | 
1855 वर्सा ब्रिस्टोल यु. के. ह्या गांवांत विलीयम हो भुरगो जल्माक आयलो. घरांत _ 
खूब मनशां आशिल्ल्या कारणान एकल्या बापायक घरखर्च झेपना जालो. अशे 
परिस्थितींत विलीयम करतलो कितें ? मनांत आसतना पसून ताका शिकूंक मेळूंक ना. 
शाळा सोडून ताका चौदाव्या वर्सा नोकरी धरची पडली. शाळेत आसतना ताका पदार्थ 
आनी रसायन शास्त्रात खूब आवड म्हूण ताणें मागीर फोटो स्टुडिओत प्रशिक्षिताची 
नोकरी धरली. 


त्या वेळार मनशाचे वा वस्तूंचे फोटो काडूंक मेळटाले हेंवूय एक नवलूच. हे 
कलेच्या धंद्याची नवीच सुरवात जाल्ली. हे कलेंत गुंतिल्ली रसायनां आनी तांचे फाठलें 
विज्ञान जाणून घेवन थोड्याच तेंपान विलीयम नामनेचो फोटोग्राफर जालो. त्या 
स्टुडिओच्या मालकापरस स्वता चड जाणा जावन घेवपाच्या नादांत ताका नोकरेक हात 
धुवचे पडले. ताणे रोखडीच दुसरी नोकरी धरली. ताचें लग्र हेलेना फ्रिस हें चलयेकडेन 
जातकर मात विलीयमान आपलें नांव बदलून विलीयम फ्रिसग्रीन हें नांव स्वताक घेतलें. 
थोड्या तेंपान तांणी स्वता फोटोग्राफी स्टुडिओ घालो. खुब पयशेय केले पूण आपणे 
फोटोग्राफीच्या क्षेत्रांत कितें तरी नवें करपाक जाय अशें ताका सदां दिसप, ताचेर ताचे 

प्रयोगूय चालू जाले. ह्या क्षेत्रांत काम करपी व्हडल्या मनशांकडेन ताच्यो वळखी जाल्यो. 
अशेंच एकदां ताचे वळखीच्या मनशान 'बायोपॅन्टीक लँटम' ह्या उपकरणाचो सोद 
लायलो. लॅन्स आनी दिव्याफाटल्यान सात काचेचे कुडके (स्लायड्स) एकाफाटोफाट 
बेगीन-बेगीन व्हरुन लोकांक वणटीचेर गोलांटी मारपी विदुशकाचे व्हडलें आनी धावतें 
चित्र दाखयलें. जेन्ना विलीयमान हें पळयले तेन्ना तर ताका अजाप जालें. 


आमच्या दोळ्यामुखार कसलेंय चित्र वा वस्त जेन्ना एकदम येवन वता 
त्याचवेळार जर एकदम दुसरें चित्र आयले जाल्यार त्या चित्राची आकृताय पयल्या 
चित्रावांगडा समरस जाता म्हणटकर 'रुडज' ह्या मनशान प्रत्येक काचेच्या कुडक्याचेर 
गोलांटी मारपी विदुशकाच्यो वेगवेगळयो आकृत्यो काडून फाटोफाट वेळ 
वगडायनासतना दिवो आनी लॅन्सा मुखार हाइल्यो तेन्ना आमकां पळयतना विदुशक 
गोलांटी मारता तो भास जालो. हो विचार घेवन विलीयमान चिंतलें की आपूण ह्या 
चित्रांच्या जाग्यार खरे वेगवेगळे पोझीचे फोटोच वापरतलों. ताणें एके चलयेच्यो चार 
वटेनी दोळे घुंवडायता असल्यो फाटोस्लायड्स तशेंच आपल्या रागीट भावांतल्यान 

(एक्सप्रेशन) हांसरें तोंड लोकांमुखार दवरलें. हो ताचो सिनेमाचो पयलो पावंडो. ताणें 
फुडें लंडनाक वचून हाचेर खूब विचार करून शिकून आपल्या ह्या सोदाचो पयलो व्हडलो 
प्रयोग 'रॉयल फोटोग्राफिक सोसायटी ऑफ लंडन ' च्या सभासदां मुखार दवरलो. 
हातूंतल्या काय लोकांनी ताका पिश्यातूच काडलो. पूण ताणें मनाक लावन घेतलेंना. 


ताणे एकदां मजा करपाची थारायली. आपलो हो सोद जर लंडनचे जनते मुखार 
गेलो जाल्यार तांचो प्रतिसाद आपणांक कसो मेळटलो हें पळोवपाखातीर ताणें एका 
सांजवेळा आपल्या स्टुडियोंतल्या एका व्हडल्या जनेलांर धवो पडदो बसोवन ताचेर 
नाचपी हाडाचो सांपळो दाखोवपाक सुरवात केली. 


हाचो इतलो परिणाम जालो की ह्या जाग्यार गाड्यांची गर्दी जाली. हो गुंतो 
सोडोवपाक तर पोलिसांक नाकापुरो जालें. अशेतरेन हो सोद लोकांमुखार पावलो आनी 
असलो प्रसंग तर लोकांनी जल्मात केन्नाच पळोवक नाशिल्लो. म्हणटकर आनी कितें? 
पूण त्याच वेळार हे गर्देखातीर पोलिसांनी विलीयमाक हो प्रयोग बंद करपाक फोर्सार 
केलो. आतां विलीयमाची तकली फास्ट धावपाक लागली. ताणे चिंतले असलो प्रयोग 
फकत 4-5 फोटो स्लायड्स न्हय तर बराबरुच खूब स्लायड्स दाखोवन करपाक जाय. 
सुमार तीस वर्सा पयलीं एका शास्त्रज्ञान 'सेल्युलॉयड' नांवाचो प्लास्टिक मटेरिअल 
तयार करून ताचो कांय उपेग ना म्हण कुशीक दवरिल्लें. हे सेल्युलॉयडाचो वापर करून 
विलीयमान आपली तकली वापरून लांबचे लांब फिल्म तयार केलें आनी 1889 वर्सा 
जानेरांत सकाळी फुडें आपलो हो कॅमेरा लंडनचे नामनेचे बागेंत व्हरून आपणें 
आपयल्ल्या लोकांक सांगनासतना तांच्यो हालचाली टिपून घेतल्यो. इतलेंच न्हय तर 
घोड्यां- गाडी आनी रस्त्यावयल्यो कांय गोश्टीय ताणें आपल्या फिल्माचेर घेतल्यो. हैं 
येदे व्हडलें फिल्म धुवून लोकांमुखार हाडटा म्हळ्यार सांजवेळ जाली आनी हो येदो 
व्हडलो चड वेळाचो प्रयोग पळयताना सगल्यांक त्या वेळार कितली उमेद जाली 
आसतली न्हय ? 


पूण ताचे हे म्हारगेले आवडीन हळूहळू गरिबी येवपाक लागली. घराकडेन खूब 
त्रास जालो आनी तातूंतल्यान ताका परतो फोटो काडून पयशे मेळोवपाचो धंदो सुरु 

करचो पडलो. पूण रोखडेंच 1890 वर्सा ताच्या ह्या सोदाक आनी प्रयोगाक पेटंट मेळळे. 
| ताचें सपन आशिल्ले की ह्या सिनेमाक फकत फोटोच न्हय तर आवाज आनी रंगूय 
 येवपाक जाय. पूण पयशांखातीर आपलो ह्या सोदाचो हक्क ताणें एके कंपनीक 
विकलो. ताका हाचेर कांय व्हडले पयशे मेळूंक ना पूण ह्या धंद्याची भरभराट मात ताणें 
आपले दोळ्यांनी पळयली. मरचे आदीं ताणें म्हणून दाखयल्लें की आपल्या आयुश्याचेर 
लोक चलचित्र काडटले. 


तेच प्रमाण 1921 वर्सा ताच्या मरणाउपरांत सगळी ब्रिटीश फिल्म इंडस्ट्री 
एकठांय येवन विलीयम फ्रिस ग्रीनचे आयुश्य आनी ताणें घेतिल्ले त्रासांचेर 'द मॅजीक 
बॉक्स ' हो सिनेमा काइलो. 


ER OO 


1. विलियमाचो सिनेमाचो पयलो पांवडो खंयचो? 


2. तांणीं आपलो सोद लंडनच्या जनतेमुखार कशेंरितीन दवरलो? 

जगदीशचंद्र बोस हे 30 नोवेंबर 1858 दिसा 
पूर्व बंगालच्या मायमेनसिंग ह्या गांवांत जल्माक 
आयले. आतां हो गांव बांगला देशांत आसा. 
सुरवातीक ते दोतोरकेचे शिक्षण घेवपाक गेल्ले. 
"कां झाडां आनी जनावरां विशीं खूब मोग आशिल्लो 
पूण फुडें ते एक नामनेचे भौतिकशास्त्राचे प्रोफेसर 
जाले. हळू हळू परत तांचो कल वनस्पती शास्त्र 
शिकपावटेन वचूंक लागलो. तांणी झाडां आनी 
प्राण्यांमदलें लागचें नातें जगाक दाखोवन दिलें. तांणी 
झाडां आनी जनावरांमदल्या न्हीद, वारें, उजवाइ, 
जेवण, राग ह्या कांय गुणांचे प्रतिक्रियेतलीं समांतरता दाखोवपी उपकरणांचो सोद 
लायलो. तशेंच सजीव आनी निर्जिवकायेसंबंदानूय तांणी खूब साम्य दाखयलें. 
अशेतरेन, भौतिकशास्त्र ते वनस्पतीशास्त्र अशा वेगवेगळ्या मळांनी तांणी नवी वाट 
तयार करुन दिली. 


ल्हानपणापसून तांकां प्राण्याविशीं आपुलकी आशिल्ली. तांणी आपल्या घरांत 
तरेकतरांचे जीव, पाली, सोरोप एकठांय करुन पोशिल्ले. आपुलकी आनी मोग हांचो 
बरोबर बारीकसाणेन अभ्यास करप होवूय तांचो छंद. 


शिक्षणाखातीर घरच्यांनी कलकत्त्याच्या सेंट झेवियर्स स्कुलांत तांची भरती 
केली. तशेंच तांचे फुडलें शिक्षण कलकत्त्याक सेंट झेवियर्स कॉलेजींत जालें. 
म्हयन्याच्या खर्चाक बापयन दिलले पयशे आपल्यो प्राथमिक गरजो भागतकर ते 
पोशिल्ल्या जनावरांचेर खर्चिताले. 


पयशाबरोबरूच ते आपलो खूबसो वेळ शेवणीं वा हेर जनावरांचे वस्तेची सैमीक 

ठिकाणां आनी तांच्यो संवयो, खोडी, दिसपट्टे नेम शिकपाक खर्चिताले. पूण त्या वेळार 
कलकत्ता विश्वविद्यालयांत विद्यार्थ्यांक प्राणिशास्त्र हो विशय पदवेक घेवंक 
मेळनाशिल्लो. अशेतरेन तांकां भौतिकशास्त्रांत उडी घेवंची पडली. हळू हळू 
भौतिकशास्त्र आनी गणित विशयांत तांची आवड वाडपाक लागली. मुख्य कारण 
म्हळ्यार त्या वेळार तांकां शिकोवपी विज्ञानाचे नामनेचे शिक्षक फादर लांफाँ. बोस ह्या 
शिक्षकाच्या मार्गदर्शनान एकदम भारावले. पूण आपलो व्यवसाय म्हूण तांणीं 
दोतोरकेचे शिकप आपणायलें. 


इतलेंय करुन तांकां नशिबान साथ दिली ना. एका वर्सानूच हें शिक्षण सोडचें 
पडले. हाचें कारण जेन्ना मेल्ल्या मनशाची कूड उघडून शिकपाक सुरवात जाली तेन्ना 
तांकां तो वास सोंसना जालो. त्या वासाची अलर्जी निर्माण जाल्ल्या कारणान तांचे 
भलायकेचेरूय खूब परिणाम जावपाक लागलो. म्हणून तांकां मागीर तांच्या प्रोफेसरान 
भौतिकविज्ञान शिकपाचो सल्लो दिलो. फादर लांफाँ हांचो बोस हो एकदम आवडटो 
विद्यार्थी. तांकां दिसतालें इतल्या हुशार भुरग्यान सिवील सिर्विसेची परिक्षा दिवपाक 
जाय. पूण बापायच्या मनंत तशें नाशिल्ल्या कारणान जगदीशचंद्र बोस हांणी फुडें 
कँब्रीज हांगा ख़ाईस्त कॉलेजींत भौतिकविज्ञान, रसायन आनी वनस्पतीशास्त्र हे विशय 
घेवन शिकपाक सुरवात केली. थंय तांकां लॉर्ड रेले ( आर्गोनचे संशोधक ) मेळळे. 


निमाणें बोस ह्या शरीरशास्त्रज्ञान बोस ह्या भौतिकशास्त्रज्ञाचेर जैत मेळयलो. 

1900 वर्सा पॅरीसांत जाल्ल्या भौतिकशास्त्राच्या आंतरराष्ट्रीय मेळाव्यांत तांणी 
दाखोवन दिलें की निसर्गान निर्माण केल्ले प्रत्येक गजालींत कितें तरी साम्य आसा. 
तांणी म्हळें की सजीव आनी निर्जीव वस्तींमदलो फरक दिसता तितलो व्हडलो आसासो | 
दिसना. तांणी हें सुध्दां दाखयलें की विद्युतल्हारांचो प्रभाव जे प्रमाण कु्डीतल्या पेशींच्या | 
पुंज्यांचर दिसून येता तसोच तो प्रभाव धातूचेरूय दिसता. झाडांक मेंदू ना म्हणून तांकां 
जिवूय ना अशें धरताले. पूण बोस हांणी दाखोवन दिलें की जे तरेन धातू आनी स्नायू 

प्रतिक्रिया दाखयतात तेच तरेच्यो प्रतिक्रिया झाडांतूय दिसून येता. | 


हें आपलें संशोधन तांणी रॉयल सोसायटीचे सर मायकल फोस्टर हांकां 
दाखयलें. ह्या आपणें केल्ल्या प्रयोगाचो निकाल तांणी पुस्तकाच्या रूपान छापलो. तशेंच 
ताणीं त्या विशयाचेर आनिकूय पुस्तकां छापली. तांणी झाडां आनी जनावरांमदल्या 
न्हीद, वारे उजवाड, जेवण, राग ह्या कांय गुणांचे प्रतिक्रियेंतली समांतरता दाखोवपी 
उपकरणांचो सोद लायलो. 


शिक्षण सोंपतकर भारतांत ते परत आयले. तेन्ना तांची कलकत्त्याचे प्रेसिडेंसी | 
कॉलेजींत असिस्टंट प्रोफेसर म्हूण नेमणूक जाली. तांणी भौतिकशास्त्राचें काम चालूच 
दवरलें. पयशांचो उणाव आसतना आनी जाय तितल्यो सवलती नासतना पसून तांणी 
भौतिकविज्ञानी हर्टज हांणी तयार केल्लें उपकरण (जें वार्‍यातल्यान संदेश धाडटा) 
तातूंत कांय बदल करून तें सुदारपाचो प्रयत्न केलो. ह्याच वेळार बिनतारी वीजसंदेश 
धाइपाची कांय शास्त्रज्ञांमदीं सर्त लागिल्ली. 


हे सर्तीत जिखलो तो मार्कोनी. पूण तांचो हे सोद लोकांमेरेन पावचे आदींच हांगा 
बोस हांकां ह्याच कामांत येस मेळिल्लें. तांच्या कामांकडेन त्या वेळार कोणेच तितलेंशें 
लक्ष दिलें ना. लॉर्ड रॅले हांणी मात तांच्या ह्या सोदाविशीं वाचून तांकां लंडनचे रॉयल 
सोसायटीत आपोवन व्हेले आनी थंयच तांकां लंडन विश्वविद्यालयाचे डॉक्टर ऑफ 
सायन्स ही पदवी दिली. 


बोस हे जायतें करुंक शकताले पूण तांणी आपलें लक्ष भौतिकशास्त्राच्या 
वेगवेगळ्या मळांचेर केंद्रित केलें. तांचें काम दुसऱया विशयांचेरुय चलपाक लागलें. 

हर आनी तांचे हालचालीविशीं नोंद करता तें उपकरण ताणीं तयार केलें. ह्या 
झाडांचेर सारें, जेवण, विजेचो धक्को हांचो परिणाम पंदरा मिणटांनी दिसून 
येतालो. अशेतरेन तांणी भौतिकशास्त्र आनी वनस्पती शास्त्राचेर काम चालूच दवरलें. 


1885 ते 1915 मेरेन ते कलकत्ता विश्वविद्यालयांत भौतिकशास्त्राचे प्रोफेसर 
आशिल्ले. भारतांत विज्ञानाचेर संशोधन चलपाक जाय म्हूण 1917 वर्सा कलकत्त्याक 
“बोस इन्स्टिटयूट' हे संस्थेची स्थापना केली. अखेर मेरेन तांणी हे संस्थेची वेवस्था 
' सांबाळळी. तांकां 1937 वर्सा नोवेंबर म्हयन्यांत मरण आयले. 


Ch OO 


1.  ल्हानपणांपासून तांकां प्राणी, पक्षी आवडटाले व्हय? 
2. कॉलेजींत शिकतनापसून तांकां ताणे कशेरितीन पोसले? 


3. १९०० वर्सा पॅरिसांत भरिल्ल्या भौतिकशस्त्राच्या आंतरराष्ट्रीय मेळाव्यात तांणी कितें दाखोवन 
दिलें? 


4. बिनतारी विजसंदेश धाडपाचो यत्न बोस हांणी केल्लो काय? तांकां तातूंत येस मेळळें? 


§1 


विल्बर आनी 
ऑरविल हे खरे 
दोन खाशा भाव 
पूण तेच बराबर 
जिवाभावाचे 
इश्ट. बापूय 
भायल्या गांवांत 
गेलो की हे 
दोगूय चिंतताले 
हे खेपेक पप्पा 
आमचेखातीर 
कितें हाडठलो ? 
भुरग्यांनो, 
तुमकांय ही 
सवंय आसतलीच. म्हज्या ल्हानपणांत सदांच सांजेवेळां आमी घरातलीं सगलीं भुरगीं 


SM पस COTS TE >” 


जनेलार रावून पापाची वाट पळयतालीं. ऑफिसांतल्यान येतना आज आमकां कितें | 


हाडटलो काय ? खावपाच्यो, पिल्लुको, कॉयनीची चॉकलेट वा कॅक, सिगरेटी. 
भुरग्यानो, खऱयो सिगरेटी न्हय, पूण त्या वेळार खावपाच्यो सिगरेटी मेळठाल्यो. 
आमी सगलीं जमून मागीर थोडोवेळ सिगरेटी ओडटा अशें दाखोवप वा पिल्लुको 
आसल्यार खूब वेळ वाजोवप अशें आमचें भुरगेंपण. 


तेचप्रमाण हे दोनूय भाव त्या दिसा घरा बसून आपल्या बापायची आशेन वाट 


पळयत राविल्ले. मागिर बापूय येतकर तांचे उमेदीक शीम नाशिल्ली कित्याक खबर 
आसा ? तांकां बापायन उडटा तसलो ग्लायडर (यंत्र नाशिल्लें अंतराळयान) हाडिल्लो 

| तांकां खंय खबर व्हडले जातकर आपले चले विमानाचो सोद लायतले 
| 


ल्हानपणांतल्यान ह्या भुरग्यांक मशिनांची आवड आनी ही आवड तयार 
कारणीभूत तांचो आजो. सदांच आजो आपल्या भाठांत कांय प्रयोग करीत 
. तशीच ह्या भुरग्यांची मम्मी तांकां लाकडाचीं खेळणीं स्वता तयार करून 
. म्हणटकर ल्हानपणांतल्यान स्वता मशिनाचेर काम करपाची आवड तांकां 
आनी बापायकडल्यान ते कितें शिकले म्हळ्यार सोसणिकाय (Patience). 


आपणें जें काम हातांत घेतलां तें सोंपयसर दुसऱया कामाक हात घालप ना 
कितलोय वाज आयलो तरी. ही बापायची शिकवण. भुरग्यांनो, तुमीच पळयात, 
ल्हानपणापसूनच जर तुमी विज्ञानाचेर पुस्तकां मेळटा तीं घेवन ताचेवयले सोपे-सोपे 
तुमचेकडेन जाता तसले ल्हान प्रयोग कंटाळनासतना चिकाटेन केले जाल्यार म्हाका 
दिसता की तुमी व्हडले जातकर विज्ञानिक जांवक शकतात. 


विल्बर आनी ऑरविलाक तर केन्ना रिकामी बसपाची संवयूच ना. तुमकां 
खबर आसतलेंच की An empty mind is the devil's workshop. म्हळ्यार 
काम करनासतना जर तुमी बेकार रावले जाल्यार चुकीचे वाटेन वचूंक शकतात. 
1889 वर्सा जेन्ञा जर्मनीतले ऑटो लिलिअँन्थाल हांणी ग्लायडर (यंत्र नाशिल्लें 
अंतराळयान) तयार केलें त्या वेळावेल्यान ह्या भावांच्या मनांतलो उट्डाणाचो विचार 
आनिकूय घट्ट जालो. तांणी थारायले हो ग्लायडर आमी उडोवन दाखोवपाक जाय. 
आपणे मनशाक उडपाक शिकोवपाक जाय. हाचेर तांणी खूब विचार केलो. दीसरात 
उडपाविशीं शिकून तांणी तरेतरेचे प्रयोग केले. शेवण्यांचे भिरें उडटा ताचेर तांचें सदांच 
लक्ष आसतालें. पक्षांचे उडप ते वरांची वरां पळयताले. तांचे वयर वचप आनी सकयल 
येवप पळोवन तांकां एका दिसा दिसून आयलें की वार्‍याच्या दाबाखातीर पक्षी वयर 
उटा. 


तांची ल्हवू ल्हवू ग्लायडर उडोवन दाखोवपाची तयारी जावपाक लागली. ज्या 

दिसा ग्लायडर तयार जालें त्या दिसा तांणी तें ओइ व्हरुन दोंगराचेर दवरलें. एकटो 
भाव ताचेर आडवो रावलो आनी दुसऱ्या भावान फाटलेवटेच्यान ग्लायडर धुकल्लो. 


वाऱ्याच्या दाबान तो वयर उडलो आनी थोड्याच वेळांत मळबांत फिरुन तो 
जमनीर आयलो पसून. हें कौतुक न्हय ? त्या वेळार तर मळबांत पक्षांशिवाय आनी | 
कोणूय वचूंक शकता हें मनशाक केन्नाच दिसूंक नाशिल्ले. 


Fo र f 


5) / 


हें ग्लायडर वयर वतालें पूण थोड्याच वेळान परत जमनीर आदळप. हो प्रस्न 
कसो सुट्टलो ? ग्लायडर चडान चड वेळ मळबांत कसो उरतलो ? हाचेर विचार 
करतकर तांच्या लक्षांत आयलें की जर पाखांसकयल वाऱ्याचो दाब वाइयलो जाल्यार 
हें शक्‍य आसा. एकूच उपाय म्हळ्यार इंजिन लावप ही सोपी गोश्ट न्हय. तांणी 
दिसरात विचार करून गणित वापरून निमाणे स्वता इंजिन तयार केलें. पळोवंक 
गेल्यार हें इंजिनाचें वजन चड जाले. म्हूण मागीर तांणी ग्लायडर बददलें. अशे तरेन 
खूब कश्टांनी निमाणे विमान जल्मांक हाइलें. 

हु 7 डिसेंबर 1903 दिसा तांचें पयलें विमान मळबांत गेलें. भुरग्यांनो, तांकां 
उमेद जाली आसतली ? विज्ञान मळार तर हो एक व्हडलो सोद. लोकांची उमेद 
आनी आवय-बापायक कितली खोस जाली आसतली खबर आसा? तांचें 
सगळेकडेन नांव जालें. पयलें विमान सोडले उपरांत, सात वर्सानी तांणी 
81 वर्साच्या बापयक विमानान फिरोवन हाडलो. आपल्या पुतांनी तयार 
विमानांत बसूंक मेळप हें केदें व्हडलें भाग्य. हय काय न्हय ? तुमीय अशें केलें 
जाल्यार आवय-बापयक कितली उमेद जातली खबर आसा ? 


Mr OO 


1. एका दिसा बापायन तांका किते हाडलें जाचे खातीर तांच्या उमेदीक शीम ना जाली? 
2. ल्हानपणांतल्यान आजो, पापा आनी मम्मी कडल्यान तांणीं खंयचे गुण घेतले? 
3. ग्लायडर पयलीं कोणे तयार केलो आनी ताका उडपाक लावपाचें काम कोणें केलें? 
4. ग्लायडर उडपाफाटलें गुपित आनी विज्ञान तांणी कोणाकडल्यान घेतलें? 
5. ग्लायडर चडवेळ मळबांत दवरपाक तांणीं कसलो उपाय सोदून काइलो? 


6. बापायच्या कितल्या पिरायेर तांणी ताकां आपणें केल्ल्या विमानान फिरोवन हाडले? 

भुरग्यांनो, ल्हानपणांत पप्पान हाडिल्ली 
नवी गाडी जेन्ना तुमच्या हातांतल्यान जमनीर | 
पडून निखळळी तेज्ञा तुमकां खूब तापोवणी 
पडली आसतली न्हय, वा तुमी त्या वेळार दोन | 
तीन थापटांय खाल्यांत आसतलीं! त्या वेळार 
तुमकांय दिसलां आसतलें की हातांतल्यान 
चुकून पडून फुटल्यार पप्पाक इतलो राग 
कित्याक येवपाक जाय ? पूण पप्पा म्हणठलो, 
आपल्या भुरग्यांक पयशांची मातूय किंमत ना. 
हांवें कालूच नवी गाडी खेळपाक हाडली आनी 
आज पळयल्यार हाणें ती मोडली. ते परस 
हाका नवो खेळ हाइचोच न्हय. गुग्लील्मो 
हाका पसून ल्हानपणांत होच अणभव येतालो. 
ताणे मात ल्हान गाडी मुद्दाम फोडली. कित्याच्या बळार चलता ती पळोवपाक. ताचे 
इंजीन पळोवपाक तर ताका व्हडली उत्सुकता. त्या वेळार चार वर्सांचो आसतना ताका 
बापायन तापयलो पूण आवयक मात आपल्या पुताचे विचार आनी बारीकसाण पळोवन 
दिसलें आपलो चलो व्हडलो जातकर किते तरी बरें करतलो. 


गुग्लील्मो मार्कोनी श्रीमंत घराण्यांत जल्माक आयिल्लो. तांचो रावता तो बंगलो 
दोंगराचेर आशिल्ल्या कारणान निसर्गाचो सोबीत सांगात तांकां आशिल्लोच. ताच्या 
व्हडल्या भावाक तर धाकल्या भावाची म्हळ्यार गुग्लील्मोची सदांच अपुरबाय. आवयक 
फिरपाची आवड म्हण ह्या दोनूय भावांक फिरपाची खूब संद मेळळी. पूण शिक्षणाचो 
त्रास जालो. शाळेतलें शिक्षण तांकां आवडनाशिल्लें. सदां घरा येतकर आपले कुडींत 
रमप वा आपल्या बापयच्या वाचनालयांत विज्ञानिकाविशीं वाचप. पुस्तकांत दिलले 
विज्ञानाचे प्रयोग स्वता करुन पळोवप. ताणें एकदां आपल्याच घरांत वयर तेर्रासाचेर 

लोखण, वायरी, मॅग्रेट्स आनी पोरण्यो बॅटरी जोडून ताचें कनेक्शन सकल घरांतल्या 
दाराचे विजेचे घांटीक दिलें आनी मळबांतले जोगलावणेचे मजतीन ह्या तयार केल्ल्या 
उपकरणांतल्यान वीज धाडून सकयली दाराची घांट वाजोवन दाखयली. आवयक खूब 
' उमेद जाली. बापयन मात असले खेळ करता म्हण तापोवन काडलो. बापायकडल्यान 
तोखणाय सोडूच पूण वयल्यान आपणाक तापोवणी मेळप हाचें ताका त्या वेळार खूब 
` वायट दिसले. ताणें विजेचो बारकायेन अभ्यास करपाचें थारायलें. ह्या विशयाचेर 
ताची आवयपसून ताचे बरोबर वरांची वरां बसून आपले विचार मांडटाली. गुग्लील्मोन 
मनात थारायिल्लें आपूण वीज तयार करून जगार धाइपाचे यंत्र तयार करतलों. ताणें 
आपले बागेंत ह्या प्रयोगाक लागता ती सामग्री एकठांय करपाक सुरवात केली. 


पूण असल्या जाणवायांनी तो परत एकदां परिक्षेत नापास जालो. आतां मात 
ताका आवयन सोमतोच काडून भौतिकविज्ञानाच्या प्रोफेसराकडेन शिकपाक धाइपाचें 
थारयलें. 


थंय ताचे विज्ञानाचे आवडीक आनिकुय घटसाण मेळळी. ताणें तरेकतरेचे 

प्रयोग करपाक सुरवात केली. वायरलेस कम्युनिकेशन वा रेडिओ विशीं पयलो विचार 
करपी मागीर सोदूय लावपी आमचो गुग्लील्मोच. ताणें टेलिग्राफ शिकपाक सुरवात 
केली. बटन दाबतकर 
कशी वायरींतल्यान 
वीज वचून दुसऱया 

ह 0 , N 
टोकांतल्यान प्रिंट हक की ५ 
जावन अक्षरां भायर 
येता हैं ताका हांगा 
शिकपाक मेळळें. ताणें 
मागीर हटझा- 
मॅक्सेवलचो सिध्दांत 
वाचून चिंतले की जर 
इलेक्ट्रोमॅग्रेटीक वेवस, घट वस्त, पातळ, वायू वा व्हॅक्युमच्यान वचूंक शकता जाल्यार 

आपणें हीं ल्हारां मळबांतल्यान धाडपाचो प्रयत्न करपाक जाय जाल्यारूच विजेंची 
ल्हारां सबंद जगार कित्याचीच मजत घेनासतना पावतली. 


आपलो हो विचार प्रत्यक्षांत हाडपाखातीर ताणें खूब त्रास घेतले. दीसरात 
तरेकतरेचे प्रयोग करून निमाणे ताका यश मेळळे. हातूंत ताका आपल्या भावाची आनी 
आवयची खूब मजत जाली. एका जाग्यावेल्यान सिग्रलां धाडून दोंगरावेल्या दुसऱया 
टोंकाच्यान ताचों प्रतिध्वनी आयकूंक येवप म्हळ्यार अजाप न्हय ? अशेतरेन रेडिओचो 
जल्म जालो. ताणें मागीर आपल्या सोदाचें प्रात्यक्षिक जेन्ना इंग्लंडाक लोकां हुजीर केलें 
तेन्ना लोकांक कितली उमेद जाली आसुंये ! ह्या सोदाखातीर सागरांतल्या उदकांत 
गेल्ल्या लोकांक, जमनीवेल्यान जायत्या वेळार मजत मेळळी. तशेंच जेन्ना टायटॅनीक 
ही बोट हिमनगाचेर आपटली तेन्ना जे लोक वाचले ते ह्याच वायरलेस 
कम्युनिकेशनाखातीर. 


तांकां ह्या सोदाखातीर नोबेल पुरस्कारूय मेळळो. तांचो फुडें ल्हारांचेर सोद 
चालूच उरलो. तांणी एक व्हडली बोट विकती घेवन उदकांत ताचेरूच प्रयोग करपाक 
सुरवात केली. तांकां जेन्रा काळजाच्या विकारान मरण आयलें त्या दिसा 
दुखवट्याखातिर जगावेलीं सगलीं वायरलेस स्टेशन्स बंद दवरलीं. 


आमकां आतां खबर आसाच की कम्युनिकेशन सँटलायट पृथ्वीवेल्या एका 
जाग्यारच्यान सिग्रल्स घेवन दुसऱया जाग्यार पावयता. मार्कोनीच्या घरांत ज्या जाग्यार 
ते प्रयोग करताले थंय अजूनमेरेन रेडिओच्या ल्हारांचेर प्रयोग चालू आसात. 


(22 12 FCS 


1. रेडिओचो जल्म कसो जालो? 


2. वायरलेस कम्युनिकेशनाची जगांत मनश्यांक कशी मजत जाल्या? 

अणूचे वांटे करूंक शकना हे चुकीचें हें 
आमका आतां खबर आसा. पूण कांय वर्सा 
आदीं ही खबर लोकांचे तकलेंत समजावन 
घालपाक शास्त्रज्ञा कितले त्रास जाले 
आसतले न्हय. 


जगातलो खंयचोच घटक घेतलो 
जाल्यार तांतूत अणू सापडटले. खरें म्हळ्यार 
खंयचेय वस्तूची घडवण करपाक अणू आनी 
ताचे गूण तितलेच कारणीभूत. ज्या दिसापासून 
अणूचो जल्म जालो त्या दिसाच्यान ताचेविशीं 
आनीकूय म्हायती घेवपाक शास्त्रज्ञांनी सुरवात केली, तातूंत सगळ्यांत व्हडलें येस 
मेळळें ते सर जॉसेफ जॉन थॉम्सन हांकां. इलेॅक्ट्रोनाच्या सोदाखातीर तांणी तरेक तरेचे 
प्रयोग करून पळयले आनी निमाण्यावेळार ह्या प्रयोगाच्या आदारार अणूचो नमुनो 
. तयार करुन जगामुखार दवरलो. तांच्या ह्या नमुन्याक 'प्लम पुडिंग' म्हण वळखतात. 
ह्या नमुन्याप्रमाण अणूचे भितर पोझिटीव द्रव भरलां. हे चिंततकर आमच्या 
दोळयांमुखार खावपाचें पुडींग येता न्हय ? 'ह्या पुडिंगाच्या भितर जर आमी काजू वा 
पिस्ताचे बारीक कुडके खंयूंय शिंपडले जाल्यार ते पुडिंग कशे दिसतलें ? तेच प्रमाण हे 
निगेटीव चार्ज (८१३९) आशिल्ले इलॅक्ट्रोन अणूंत भरिल्ले पोझिटीव द्रवा मदीं 
अशेतरेन भरल्या की पळोवपाक गेल्यार पोझिटीव - निगेटीव मदीं एके तरेचें संतुलन 
दिसून येता. 


खंयचीच वस्त गरम करतकर कशेतरेन तांतूतल्यान उजवाडाची किरणां भायर 
सुटटात हाची जाप मात ह्या नमुन्यांतल्यान शास्त्रज्ञांक बरोबर मेळळी. पूण खूंब कांय 
गोष्टी ज्यो दुसऱया शास्त्रज्ञांक आपल्या प्रयोगातल्यांन मेळळ्यो तांचे खरेपण 


.. दाखोवपाक मात ह्या नमुन्यांक जालें ना म्हणटकर मागीर तो कुशीक दवरचो पडलो. 

जॉसेफ जॉन थॉमस हो एक पोरनी पुस्तकां विकून त्या पयशानीं आपलो 
संवसार सांबाळपी मनशाचो पूत. ताचो जल्म इंग्लडांक मँचेस्टर ह्या गांवांत जालो. ताणें 
आपले मुळावें शिक्षण काबार करून वयाच्या चौदाव्या वर्सा ओव्हन्‌स कॉलेजींत दाखलो 
घेतलो पूण रोखडेच ताच्या बापायक मरण आयिल्ल्या कारणान शिक्षण फुडे चलोवपाक 
ताचेकडेन पयशे ना जाले. ताच्या नशिबान अजूनमेरेनचें ताचें शाळेतल्या गुणांचेर 
ताका शिश्यवृत्ती फावो जाली. अशेतरेन ताणे कँब्रिज विश्वविद्यालयांतले ट्रिनिटी | 
कॉलेजींत गणित शास्त्रांत पदवी मेळयलीं. शिक्षणांतली आवड आनी हुशारकायेखातीर | 
त्याच विश्वविद्यालयातल्या केवेडिश हे एकदम फामाद संस्थेत ताका जागो मेळळो. 
इतलेंच न्हय तर वयाच्या फकत अड्टविसाव्या वर्सा ताका तेच संस्थेचो सगल्यांत व्हडलो 
नामनेचो लुगार मेळळो कारण संस्थेत येतकर काय तेपानूच त्या लुगारावेल्या वरिश्ट 
आनी सगल्यांत व्हडल्या मनशाक मरण आयिल्ले. 


थोम्सनाक भितरल्ल्यान सदांच दिसतालें विजेच्या बळावेल्यानूच आमकां ह्या 
जगाच्या मुळाव्या गुपिताचो काय प्रमाणांत उलगडो जातलो. ताणे विजेचेर आपलें 
संशोधन चालू केलें. आनी वयर सांगिल्ले प्रमाण इलॅक्ट्रोनचो आपलो सोद 1897 वर्सा 
एप्रिलचे 20 तारखेर सांजवेळा रॉयल इन्स्टिट्यूटात आपल्या शुक्रारच्या भाशणांत 
लोकांमुखार मांडलो. भाशणाचे श्रोते कोण म्हळ्यार विज्ञानिक मळांतले व्हडले 
विचारवंत. तांचे तकलेंत आजमेरेन जॉन डाल्टन हांणी अणूविशीं मांडिल्ले विचारुच घट्ट 
बशिल्ले. आजमेरेन कोणाकूच हे विचार चूक थारावपाची छाती नाशिल्ली. पूण सर 
जॉसेफ जॉन थॉम्सन जो सध्या जगांतले प्रसिध्द संस्थेचो मुखेली ताणें जें सांगला 
तातूंत तर चूक आसूंक शकना. पूण ह्या नव्या विचारांन जग हाल्लें कारण आजमेरेन 
परमाणू विभाजूंक शकता हे कोणे चिंतुकूच नाशिल्लें. त्या वेळार विलीयम क्रूकस हो 
शास्त्रज्ञ अमक्याच वातावरणांत ॥।9h-४०।१९ चे मदतीन कॅथोड़ रेजाच्या 
उत्पादनाक लागिल्लो. खंयचेंय साधन काम करतना तातूंतल्यान उर्जा, गरमेच्या वा 
अणूच्या रुपांत भायर वता. गरमी आनी उर्जेचे जतनायेविशीं खबर थॉम्सन हांणी 
जगामुखार दवरतकर तांच्या विधानाक विश्वाची मान्यताय मेळळी. 


तांकां एकदां कांय लोकांनी प्रश्‍न विचारिल्लो की सूर्य गरमी आनी उजवाइ 

आमकां सदांच दितलो न्हय ? हाचेर ताचें उत्तर आशिल्लें आमचे सोलर सिस्टीम 


(Sloar system) म्हळ्यार स्वता निर्माण केल्ली उर्जा वापरपी मशिन आनी हेच 
कारणाखातीर, केन्ना ना केन्ना तरी जगांतली जीव सृश्टी उरपाक कठीण जातली. 


विज्ञानाच्या मळार ताचो हो गरमेचो सिध्दांत म्हळ्यार जगाक व्हडली देणगी हें 
लोक मानून आयिल्ले. पूण अशेतरेचे कितलेशेच उपेगी सोद तांणीं लायले. विजेमळार 


तर सांगूच नाका. विजेची सिग्रलां वायरीतल्यान धाडूंक जाता होवूय सिध्दांत तांणीं 


मांडलो. तांणी विज्ञानिक मळार सगली मेळून 661 पत्रकां उजवाडायलीं. तशेंच विजेचेर 
तांणी आपली कितलीशीच भाशणां विश्वविद्यालयांनी दिलीं. तांणी एकदा आपल्या 
मित्राक इलॅक्ट्रोन जो हायड्रोजनचे अणूपेक्षा 2000 पटींनी ल्हान आनी 18600 
mil5/५९० हे गतीन धांवता ताचो फोटो काडूंक शकता काय विचारिल्ले. ह्या प्रश्‍नाक 
उत्तर सोदपाक तांकां दिसरात 6 वर्सा काम करचें पडलें. 'c।०५d chamb९7' हैं 
उपकरण तयार करून अमक्याच वातावरणांत इलॅक्ट्रोनची धांवती पुसट वाट 


 दाखोवपाचो यत्न केलो. ह्या उपकरणांखातीर तांकां नोबेल पुरस्कार फावो जालो. 


सर थॉम्सन हांचो चलो जॉर्ज हाणें फुडे वचून ह्याच अणूसंशोधनांत खूब काम 
केलें. ताकाय फुडें नोबेल पुरस्कार फावो जालो. खरेंच सर जे. जे. थॉम्सन एक हुशार 


शिक्षक तशेंच नामनेचे संशोधक जांणी बाल संशोधकांक वाट दाखयली. तांच्या आठ 


विद्यार्थ्यांक नोबेल इनाम फावो जाल्यां. 


सर जे. जे. थॉम्सनाक 1940 वर्सा पिरायेच्या 84 व्या वर्सा मरण आयले. 


Ch: So उप) 


1. इलॅक्ट्रोनचो सोद कोणें लायलो? ताचेपयली अणूविशीं खंयचो विचार विज्ञानीक मळार घट्ट 
बशिल्लो? 


2. थॉम्सनाचे कांय सोदांविशीं म्हायती दिश्यात? 

भुरग्यांनो, चवथ आयली तशीं तुमी गणपती 
बाप्पा मोरया म्हणत उमेदीन नाचलीं. नेवर्‍यो, मोदक 
खावन खुशालभरीत जालीं. तेच वांगडा तुमी त्या 
दिसांनी फुगोट्यो, भूंयचक्रां, नारंगां बी लावन मजा 
केली हें हांव जाणां. हातूंत तुमी बाण सू55 करुन 
मळबांत सोडल्यात न्हय ? बाण वा रॉकेट म्हळ्यार 
कितें ? एके रिकामें नळयेचें एक तोंक बंद करून 
दुसऱया टोकांतल्यान तांतूत स्फोटक पदार्थ 
घालतात. उजो लागतकर भायर येता त्या धुंवराच्या 
बळार दुसरे वटेन नळी नेटान फुडें सरता. हांगा खरें 
म्हळ्यार न्यूटनाचो तिसरो नेम लागू जाता. 'अक्शन अँन्ड रिएक्शन इज इक्वल अन्ड 
ओपोझीट'. स्फोटक वस्त तांतले तातूंत कमी आसल्या कारणान हो बाण मळबांत चड 
वयर वचना कारण चडसो स्फोटक पदार्थ, बाण वयर वतनाच जळून वता. तशेंच 
बाणांच्या आकराखातीर फुडें वचपाक ताका बादा येता ही जाली बाणांची खबर पूण खरें 
आकाशांत वचपी रॉकेटाचो सोद लायलो कोणे खबर आसा तुमकां ? रॉबर्ट हचिंग्स 
गोडार्ड, हाचो जल्म 1882 वर्सा ऑक्टोबराचे पांच तारखेर अमेरिकेंत वॉरसेस्टर ह्या 
गांवांत जालो. ल्हानपणांतल्यान एकदम हुशार तसोच सपनां रंगोवपी सभाव. आपल्या 
मनांतले विचार बरोवन दवरपाची ताची म्हानपणांतली संवय. पूण अशेंच एकदा 
आपल्या बरोवन दवरिल्ल्या कांय विचारांतली चूक कळतकर ताणें एकदम रागान 
बरोवन दवरिल्ली सगली पानां उज्यांत उडयल्लीं. वीस बावीस वर्साचेरुच खरें म्हळ्यार 
इलेक्टरोमेग्रेटीक प्रिन्सिपल्सच्या बळार धांवपी आगगाइयांत अणूउर्जेचो उपेग करुंक 
शकता हैं तांणें चिंतिल्लें. 
ताचें सपन म्हळ्यार रॉकेट आकाशांत धाडप आनी तें धाइपाक फकत 
न्यूटनच्या तिसर्‍या नेमाचो उपेग करुंक शकता अशें ताका दिसतालें. जे तरेन 

पिस्तोलांतल्यान गुळी सुटतकर गन बॅरल फाटीं सरता तेच प्रमाण आपले रॉकेटांतल्यान 
बुलेटी सारक्यो वस्तू भायर पडून रॉकेट वयर वचत रावतलें. ह्या विचाराचे खरेपण 
पळोवपाखातीर ताणें घरांत ल्हान ल्हान प्रयोग करुन पळयले. आतां पृथ्वीवेल्यान 
रॉकेट मंगळाचेर धाडपाचे चिंतता आसतना ताणें न्यूटनाचो तिसरो नेम फकत घन, द्रव 
वा वायाकूच न्हय तर व्हॅक्‍्यूमाकूय लागू पडटा हें दाखोवन दिलें. हळुहळू रॉकेटाची 

` आकृताय ताणें बदलली. तशेंच तांची गती वाडोवपाक आनी मळबांत चड़ वयर धाडपाक 
ताणें टू-स्टेज रॉकेट जल्मांक घालें. वयर वतना पयल्या व्हडल्या रॉकेटाची गती हळुहळू 
सोंपता त्या वेळार तातूंतल्यान जर एक ल्हान रॉकेट धाइलें जाल्यार हें दुसऱया 
रॉकेटाची गती दुपेटीन वाडटली कारण ह्या रॉकेटाक आपले गती बरोबरुच पयल्या 
रॉकेटाची गतीय मेळटली. पळोवपाक गेल्यार जर आमी धांवते गाडयेंतल्यान बॉल 
भायर उडयलो बॉलाची गती एकदम वाइटा कारण गाडी आनी बॉल एकेच वटेन 
गेल्ल्याकारणान गाडयेचो वेगूय ताका मेळटा. आतां ह्या टू- 

hh स्टेज रॉकेटाचेर, फुडल्या संशोधनाक लागपी खर्च कितलो 

? आनी तो खंयच्यान मेळटलो ? ताका तर संशोधनाचे व्हड 

पिशें. म्हणटकर ताणें अजून मेरेन बरयल्लीं रॉकेटविशीं 

[\ संशोधन पत्रकां एकठांय करुन विंगड विंगड इन्स्टिट्यूटांनी 

| धाइपाक सुरवात केली आनी ताचें ताका बरें फळूय मेळळे. 

कांय तेंपान ताचें काम फुडें चालू जालें. ताका खंय खबर की 

| हीं आपली पत्रकां पत्रकारांच्या हातांत पावून ताची प्रसिध्दी 
पेपरांनी जातली म्हण. आतां त्या दिसा पासून ताका एकदम 
प्रसिध्दी मेळळी पूण ताका स्वताक तें निखालस आवडलेंना. 
फुडलें ताचें काम एकदम हळू लोकांमेरेन पावयनासतना सुरु 
जालें. प्रत्येक वेळा रॉकेटांत तरेकतरेचे सुधार करुन ताणें 
मळबांत धाडले आनी ताका येसूय आयलें. तशेंच ताणें 
वाऱयाचो वयलो थर शिकपाखातीर रॉकेटांत थरमोमिटर 
आनी कॅमेरा बसोवन अंतराळांत धाडलो. पूण लोकांक 
असल्या हातूंत खाशेलें आकर्शण नाशिल्ल्या कारणान हळुहळू ताका संशोधनाक मेळपी 


63 


पयशे बंद जाले. 10 ऑगस्ट 1945 वर्सा ताका ताळ्याच्या ऑपरेशना वेळा अकस्मात 
मरण आयलें. मरचे कांय तेंप पयली मात ताका कळिल्लें की आपल्या तंत्रज्ञानाचेर 
जर्मनीतल्या शास्त्रज्ञाचो रॉकेटचों फुडलो सोद चालू जाला. त्या वेळार ताका खूब खोस 
जाल्ली. 
आतां पळयलें जाल्यार पयलींचीं रॉकेटां वापरपाचें शास्त्रज्ञांनी बंद केला कारण | 
खूब खर्च येता इतलेच न्हय तर रॉकेट धाडपाक तयार केल्ल्या उपकरणांचो परत उपेग 
करूंक शकता. हाचेखातीर शास्त्रज्ञांनी स्पेस शटलचो सोद लायलो. हातूंतल्यान 
वेगवेगळों अंतराळ यानां आकाशांत धाडल्यात आनी ताचेवयल्यान आमकां कितली 
म्हायती मेळटा हें तुमकां खबर आसाच न्हय ? | 


FOI RO ie 


1. तुमी चवथ वा दिवाळी मनयतना बाण सोडतात आनी तो वयर वतना मजेन पळयतात. ह्या 
बाणांचें विज्ञान सांगशात? 


2. आकाशांत वचपी रॉकेटाचो सोद कोणे लायलो? रॉकेट आकाशांत धाइपाची सोपना पळयतना 
तांणीं खंयच्या विचाराचो आदार घेतलो? 


3. रॉबर्ट गोडार्डान रॉकेटाची सुरवात कशी केली आनी फुडें ताची आकृताय कशी बदलली? 


4. आतां मळबांत धाडटात त्या रॉकेटाविशीं कांय म्हायती दिशात? 

सर सी. वी. रमण 


1943 वर्सा भारतांततले नामनेचे 
भौतिकशास्त्रज्ञ (20४51०9) सर सी. वी. रमण 
हांणी बंगळूरांत 'रमण रिसर्च इन्स्टिट्यूट' ही संस्था 
स्थापन केली. तांचो सगल्यात आवडटो विशय 
म्हळ्यार ॥००॥७॥८ ध्वनीचो अभ्यास. तांची ह्या 
विशयाची आवड अखेरमेरेन तिगून उरली. तांणी 
सिध्द केलें की मृदंगम आनी तबलें एकेच तरेन 
(Overtones) ध्वनी धाडटात. सर सी. वी. रमण 
हांचे सगलें नांव चेंद्रशेखर वेंकट रमण. ते सगल्यांत 
नामनेचे भारतीय भौतिक विज्ञानिक (Physicist) 
जावन गेले. तांचो जल्म 7 नोवेंबर 1888 ह्या दिसा 
तिरुचिरपल्ली तामिळनाडू हांगा जालो. तांचो बापूय भौतिकशास्त्राचो प्रोफेसर 
आशिल्ल्या कारणान तांच्या मनांत ह्या विशयाची गोडी निर्माण जाली. ते 
ल्हानपणासावन खूब हुशार आशिल्ले. तांची ही हुशारकाय जाणून घेवन आवय 
` बापायन तांकां फुडलें शिक्षण घेवपाक भारताभायर लंडनाक धाडपाचे थारायलें. 


पूण तांची नाजूक भलायकी पळोवन इंग्लिश वैजान तांकां भारतांतूच रावपाचो 
सल्लो दिलो म्हणून तांणी मागीर प्रेसिडेंसी कॉलेज मद्रास हांगा प्रवेश मेळोवन आपलो 
एम. ए. कोर्स पूर्ण केलो. 


रमण हांकां विज्ञानाविशीं इतली आवड आशिल्लीं की तांणी विज्ञानिक 
नेमाळयांनी संशोधन - पत्रकां बरोवपाक सुरवात केली 


कंवळ्या वयार, म्हळ्यार 19 वर्साचेर, ते "Indian Association for 
cultivation of Science" चे सभासद जाले. शिक्षण सोंपतकर तांकां दिसून आयले 
की आपले घरच्यांक पयशांची गरज आसा. म्हणून तांणी कलकत्त्याक सरकारांत एक 
उच्च पदावयली नोकरी मेळयली. तांणी थंय काम बरे भाशेन केलें. पूण असल्या कामांत 
तांचे लक्ष लागलें ना. तांचो विज्ञानाविशींचो मोग वाडतूच रावलो. प्रत्येक दिसा सरकारी 
कार्यालयांतल्यान आयले उप्रांत सांजवेळचो वेळ तांणी संस्थेचे शास्त्रीय प्रयोगशाळेत 

घालोवपाक सुरवात केली. खूब वेळा तांचे रातभर काम चलतालें. फुडे तांकां 
शिकोवपाचो आनी संशोधन करपाचो प्रस्ताव आयलो. जरी तांकां हांगा पयल्या 
कामापरस खूब कमी पयशे मेळटाले तरी पूण तांणी हें काम मनापसून घेतले. आनी 
भौतिकशास्त्रांत संशोधन करपाक सुरवात केली. 


ध्वनी विशीं ल्हानपणापसून आकर्शण आशिल्ल्या कारणान तांणी संशोधनाचो 
मुखेल विशय 'संगीत वाद्य' हो घेतलो. तांणी वायोलीन आनी सितार हातूंतल्यान एकाच 
सुरान ध्वनी कसो येता हाचेर खूब विचार केलो. ह्या विशयाची खोल आवड आशिल्ल्या 
कारणान तांणी 1921 वर्सा "Fellow of ॥०४/8। 500७५" हो नामनेचो किताब 


मेळयलो.हो किताब घेवन ते लंडनसावन भारतांत बोटीन प्रवास करतना तांणी पळयलें | 


की मळब आनी महासागर दोनूय 
एकाच निळसर रंगाचे दिसतात. 
हो उदकाचो रंग मळबाचें पडबींब 
म्हूण न्हय तर जेन्ना उदकाचे अणू 


तेन्ना अशें जावंक शकता. हें 
मनांत येतकर भारतांत येवन 


सूर्य प्रकाशाक शिंपडायतात | 


; 0 \ वेळ वगडायनासतना तांणी ह्या ` 


'प्रकाशविज्ञान' (Optics) 
` विशयाचेर आपलें संशोधन चालू 
केलें ह्या विशयाचेर तांकां फुडें 


नोबेल पुरस्कार मेळळो. 


अशाच एका दिसा ते कलकत्त्याक आपले प्रयोगशाळेत एका सोयऱयाक 
संगीतवाद्या संबंदान सांगताले. त्या वेळार तांच्या एका शिष्यान येवन उमेदीन सांगले की 
प्रो. कॉम्प्टन हांकां क्ष किरणासंबंदान नोबेल पुरस्कार दिला. ही खबर आयकून सर 
सी. वी. रमण हांकां खूब खोस भोगली आनी त्याच वेळार तांणी उद्गार काडले : "जर 
Compton effect क्ष किर्णाक लागूंक शकता तर तो प्रकाशाचे बाबतींत पसून 
तितलोच खरो जावंक शकता. नामनेचे भौतिकशास्त्रज्ञ ए. एच. कॉम्प्टन हांणी खूब 
वर्सा पयलीं दाखोवन दिल्ले की क्ष किर्णा जेन्ना खंयच्याय जिनसांत भितर सरतात तेन्ना 
तांतूतल्यान भायर सरतना तांचे मदीं थोडो बदल जाता. हो सगळो बदल त्या 

जिनसाचेरूच निंबून उरता. 


ह्या विशयाचेर विचार करतां करतां तांणी स्वताक विचारलें, 'प्रकाश जेन्ञा 
आरपार दिसपी माध्यमांतल्यान भायर सरता तेन्ना तातूंतय बी बदल जाल्लो आसता 
काय कितें ? हाचेर तांणी खूब विचार केलो. भारताभायलीं व्हडली उपकरणां हाडपाक 
तांकां शक्य नाशिल्लें कारण त्या वेळार हांगा चलताली ब्रिटीश राजवट. पूण तांणी 


निर्शेनासतना ह्या विशयाचेर आपलें सेशोधन चालूच दवरले. आपले कडेन आशिल्लीं 
तींचउपकरणां सारकी करुन घेतलीं आनी रोखडोच तांणी "३४७५४ 8018101" हाचेर 
आपलो सोद जाहीर केलो. हो सोद जगभर "Raman शीं४०" म्हणून प्रसिध्द जालो. 
ह्या सोदाखातीर तांकां 1930 वर्सा नोबेल पुरस्कार मेळळो. 28 फेब्रुवारी 1928 ह्या 
दिसा रमणान “रमण इफेक्ट” अस्तित्वांत आसा हें सिध्द केलें म्हणून हो दीस राष्ट्रीय 
विज्ञान दीस म्हण मनयतात. 


Raman effect : जेन्ना प्रकाश किरण आरपार आशिल्ल्या माध्यमांतल्यान 
वता (घन, द्रव, वाय आसूं) तेन्ना तातूंत बदल घडून आयिल्लो आसता. जेन्ञा 
माध्यमांतले अणू प्रकाशाच्या कणांक शिंपडायतात तेन्ना हो बदल घडून येता. ज्या 
मिणटाक प्रकाशकणांचे उर्जेन हो बदल दिसून येता त्याच मिणटाक आमकां 
. माध्यमांतल्या भितरल्या परमाणूची घडवण हाचेरुय खूबशी म्हायती मेळटा. 

हो "Raman effect" शिकून आमकां रसायण i संयुग (Chemical 
Compound) हाच्या अणूचे घडवणेबद्दल खूबशें कळून आयलें. 

1943 वर्सा रमण हांणी बेंगळूरात Ramam Research Institute हाची / 
स्थापना केली. ते हे संस्थेत अखेर मेरेन काम करीत रावले. तांचो अंत 20 नोवेंबर | 
1970 दिसा जालो. ध्वनी विशींचे आवडी खातीर तांणी सिध्द केलें की मृदंगम आनी 
तबलें एकेच भाशेन 0५४6107185 धाडटात. ओवरटोन्स म्हळ्यार आवाजाच्या | 
ल्हारांच्यो विंगड विंगड फ्रिक्वेंसी एके मात्रेत एकठांय जावन मेळटा तो ध्वनी (एकेच | 
तरेचो आवाज). म्हातारपणांत तांचें रंगाविशीं कुतुहल खूब वाडलें. 

ते विचार करताले की फुलपाखरू, तरेतरेचे खडे वा फूल सुंदर कित्याक 
दिसता? हाचेर तांणी सोदून काडलें की सैमान तयार केल्ल्या वस्तूंचो रंग फकत ताचे 
भितरल्ल्या रंगद्रव्या खातीर नासता पूण तो रंग प्रकाशाच्या पडबिंब (Reflection) 
आनी (diffracti0n) हांचेपासूनय मेळटा. Diffraction - Interference due to 
bending oflight around an object (at an edge). 

ह्या नामनेच्या शास्त्रज्ञाकडल्यान आमी खूबशें शिकूंक शकतात. आमी स्वतंत्र | 
विचारान वावुरले आनी खूब कश्ट केले जाल्यार आमकां मनाक जाय ते भाशेन येस 
मेळोवंक येत. तांचो नवोदीत शास्त्रज्ञाक उपदेश : 


“तुमी स्वताक प्रयोगशाळेच्या चार वण्टींभितर बांदून घेवं नाकात. 
सरभोवतणच्या जगाचेर नदर भोंवडायात. विज्ञानाची सोबितकाय, स्वतंत्र विचार 
आनी त्रास घेवन काम करपांतूच आसा. उपकरणां वापरपांत न्हय.” 

ORONO त 
तांणी सुरवातीच्या संशोधनाक मुखेल विशय खंयचो घेतलो? 
तांचे 'प्रकाशविज्ञान' ह्या विशयावेलें संशोधन खंयच्या ००७९।४३।०० ना वेल्यान सुरु जालें? 
भौतिकशास्त्रज्ञ कॉम्प्टन हांणी जगाक किते दाखोवन दिलां? 
तांचो सोद १०1181 80 हो खंयच्या आदारार बसला? 
खंयचो दिस आमी राष्ट्रीय विज्ञान दिस म्हण मनयतात? कित्याक? 
Raman effect हाचे विशीं सांगश्यात? 
ओवरटोन्स म्हळ्यार कितें? 
सी. वी. रमण हांचो नवोदीत शास्त्रज्ञाक उपदेश कितें. 


ee OO > 2 (० ८ --:-> 

डॉ. मेघनाद सहा 


मेघ म्हळ्यार कूप आनी नाद म्हळ्यार आवाज. 
ढग एकामेकांबरोबर खेळटकर आपटून जो आवाज 
आमकां आयकूंक येता ताचें वर्णन एका शब्दान 
म्हळ्यार 'मेघनाद'. जल्माक येतकर हैं नांव तांका 
आवय-बापायन दिलां आसुं येता. पूण तांच्या नांवांत 
आनी तांच्या फुडल्या संशोधनांत खूबशें साम्य 
दिसून येता. जाणकार जातकर तांचें संशोधन 
भौतिकशास्त्राच्या मळार जावपाक लागलें. तांणी 
जगाक दाखोवन दिलें की नखेत्रविद्येचे ज्ञान 
पृथ्वीच्या वायुमंडळांत मळबाचे माचयेरूच जर 
घेवपाक सुरवात केली तर तातूंत खूब विज्ञानीक 
फायदे जातले. तांचो हो विचार शास्त्रज्ञांनी उखलून धरलो आनी ते प्रमाण तांच्यो फुडें 
हालचाली जावपाक लागल्यो. परमाणू हें तांच्या संशोधनाचे दुसरें मळ. तांच्याच 
फुडाकारान आनी संस्थापनाखाला भारतांत परमाणू संशोधन आनी परमाणू शिक्षण 
नेटान सुरू जालें. 


मेघनाद हांचो जल्म 6 ऑक्टोबर 1893 दिसा पूर्व बंगालच्या सिओराताली 
खेड्यांत जालो. तांचे घराणें गरीब. बापायचें ह्याच गांवांत एक ल्हानशेंच भुसारी दुकान 
आशिल्लें आनी आवय देवाधर्माचेर विस्वास दवरून घर सांबळपी बायल. मेघनाद हांकां 
सगलीं मेळून आठ भांवंडां. खेड्यांत ल्हानशें घर. घोव-बायल आनी आठ भुरगीं. तांचे 
जेवण खाण त्या लहानशा दुकानाच्या उत्पन्नाचेर निंबून आशिल्ले. हें लक्षांत घेतलें आनी 
बारीकसाणेन विचार केलो जाल्यार दिसता की हे गरीब परिस्थितींत वाडून पसून 
मेघनाद हो फुडें एक येदो व्हडलो नामनेचो शास्त्रज्ञ जावप हें एके तरेचें अप्रूपच न्हय? हें 
शक्य जावं येता. पूण खरी गरज आसा ती कश्टांची आनी ध्येय साध्य करपाच्या 

हावेसाची. ल्हानपणांतूच आमी आमच्या फुडाराचें एक सोबीत सपन रंगयलें आनी तें 
ध्येय साध्य जावपाखातीर कश्ट घेतले तर तें सोबीत सपन फुडें खरें घडटा हातूंत मातूय 
दुबाव ना. मेघनाद हांची जीण आमी बारीकसाणेन पळयली जाल्यार आमकां ताणी 
ल्हानपणापसून घेतिल्ले कश्ट दिसून येतले. तांचे प्राथमिक शिक्षण सिओराताली 
खेड्यांतूच जालें. माध्यमिक शिक्षण मात तांणी दुसऱया गांवांत डॉ. अनंतकुमार दास 
हांगेर घेतलें. डॉ. दास हांणी तांकां रावपाक आसरो दिलो आनी शिकपाक मजत केली. 
ताचे खातीरूच आपूण येद्या व्हडल्या पदाचेर पावलो हाची याद तांकां अखेर मेरेन उरली. 


1909 वर्सा परिक्षेक सबंद पूर्व बंगालांत ते गणितांत 100 टक्के गूण घेवन 
पयले आयले तशेंच तेच परिक्षेत तांकां इंग्लिश, बंगाली आनी संस्कृत ह्या भाशांनी 
सगल्यांपरस चड गूण मेळळे. 


शिक्षणांत आपलो नंबर तांणी सकल वचूंक केन्नाच दिलोना. कॉलेजींत तांकां 
गणित आनी रसायन शास्त्रांत गूण खूब मेळटाले. तांची आवडूय ह्या विशयांत वाडपाक 
लागली. तांणी बी.एस. सी. आनी एम. एस. सी. ह्यो पदव्यो गणितशास्त्रांत कलकत्ता 
विश्वविद्यालयांतल्यानूच मेळयल्यो. फुडें थंयच ते गणितशास्त्राचे प्रोफेसर जाले. जर्मन 
भास शिकिल्ल्या कारणान फुडें आपल्या बरोबरचे प्रो. सतेंद्रनाथ बोस हांचे मजतीन 
तांणी आल्बर्ट आयन्स्टायन हांच्या जर्मन भाशेंतल्या "Theory of Relativity" चो 
अणकार इंग्लिश भाशेंत केलो. अशेतरेन तांची गोडी भौतिकशास्त्रांतूय वाडपाक 
लागली. ह्या विशयाचेर तांची संशोधन पत्रकां भायल्या देशांनी प्रसिद्ध जावपाक 
लागलीं. 


ह्या वेळार म्हळ्यार 16 जून 1918 दिसा तांचे लग्र शशीमोहन रॉय हांची धूव 
राधाराणी हिचेकडेन जालें. तांकां सगलीं मेळून सात भुरगीं. म्हाका दिसता तांचो 
संवसार सगलो तांचे बायलेनूच सांबाळळो आसपाक जाय कारण संवसारांत पडून सुध्दां 
तांचे भौतिकशास्त्राचें संशोधन चालूच उरलें. तांकां फुडें कलकत्ता विश्वविद्यालयान 
डॉक्टर ऑफ सायन्स' ही पदवी दिली. शिश्यवृत्यो घेवन ते युरोपाक गेले. प्रो. नर्स्ट 
हांचे कार्यशाळेत कार्य करुन विंगड-विंगड विशयांचेर संशोधनपत्रकां उजवाडायलीं. 

तांकां "Theory of Thermalionisati0n"_ ह्या विशयाचेर आंतरराष्ट्रीय लौकीक 
मेळळो. ते कलकत्ता विद्यालयाचे पयले प्रोफेसर जाले ते सर आशुतोष मुखर्जी हांकां 
लागून. तेन्नाचे कलकत्ता विश्वविद्यालयाचे उपकुलगुरू सर आशुतोष मुखर्जी हांणी 
प्रो. मेघनाद सहा हांचेविंशीं खूब आयकल्ले. तांकां मनापासून दिसलें की प्रो. सहा हेच 
ह्या पदाक खरे सोबतात म्हण. तांणी तार करुन प्रो. सहा हांकां विनवणी केली. तांच्या 
शब्दाखातीरूच प्रो. सहा ह्या विश्वविद्यालयांत परत आयले. कित्याक खबर ना पूण 1-2 
वर्सानी तांणी अलाहाबाद विश्वविद्यालयांत नोकरी मेळयली. 


वयाच्या 24 व्या वर्सा तांकां अँस्ट्रोफिजिक्स विशयांत आंतरराष्ट्रीय ख्यातीचो 
पुरस्कार फावो जालो. करतां करतां भौतिकशास्त्रावेलो तांचो सोद आनी त्या विशयाचे 
आवडीन भारतांतल्या विंगड -विंगड इन्स्टिट्युटांकडेन तांचो संबंद आयलो. तांणी 
'विज्ञान आनी संस्कृताय' हें मासिक काडलें. भारतीय विज्ञानीक संघटणेची स्थापना 


करपाकूय ते फुडें. तांचे अध्यक्षतेखाला भारतांत विज्ञानीक सद्भाव मिशन अमरिकेक 
धाइलें. तांच्या भौतिकशास्त्राच्या वेगवेगळ्या मळांनी संशोधन चालूच उरलें. 
कलकत्याक तांणी "Instiute of Nuclear Physics ची स्थापना केली. फुडें 10 
वर्सानी तांचें नांव ह्या इन्स्टिट्यूटाक दिलें. तशेच हुशार आनी कर्तबगार विद्यार्थ्यांक 
थंय डॉ. मेघनाद सहा पुरस्कार मेळपाक लागलो. अशेतरेन तांणी खूब कश्ट करून 
आपलीं ल्हानपणांतलीं सपनां खरीं केली. गरीब भुरग्यांकूय खूब मजत केली. आमच्या 
देशाच्या राजकारणांत तांणी भाग घेतलो. ते भारतांतले एक नामनेचे अणभवी 
राष्ट्रवादी, सामाजिक सेवक, शिकोवपी, तशेच राजकारणीय जालें. आमकां खबरूच 
आसा तांणी भारतांत विज्ञानाचो प्रसार करपाक कितले त्रास घेतले ते. आपले सबंद 
जिणेंत ते सादेपणान वावूरले. जीण सादी पूण विचार मात व्हडले. 


1917 ते 1951 मेरेन 88 संशोधन पत्रकां मदलीं तांणी 33 पत्रकां भारतांत | 
आनी 53 पत्रकां परदेशांत उजवाडायलीं. विज्ञान मळार तांचे नांव झगझगलें. अशा ह्या 
नामनेच्या शास्त्रज्ञाक वयांच्या 63 व्या वर्सा रक्तदाबाच्या दुखण्यान मरण आयले. 


GO १ 


1. डॉ. मेघनाद सहाच्या जीणेंविशीं कांय म्हायती दियात. मनीस आपली जीण कशेतरेन सुधारूंक 
शकता? 

होमी भाभा हे आमच्या देशांत आयजमेरेन 
जावन गेल्ल्या शास्त्रज्ञामदले एक म्हान शास्त्रज्ञ. 
भारतांत ते 'फादर ऑफ इंडियन न्यूक्लियर 
सायन्स' म्हणून प्रसिद्ध जाले. तांणी फुडाकार 
घेवन परमाणू संशोधन कार्यालयाची सुरवात 
केली. ह्या कार्यालयाक 'भाभा अँटोमीक रिसर्च 
सेंटर' हें नांव दिलां. 


तांचो जल्म 3 ऑक्टोबर 1909 वर्सा एका 
गिरेस्त पारशी घराण्यात जालो. ल्हानपणांत 
चडशावेळा होमीक न्हिदूच येनाशिल्ली म्हण 
आवय बापायक हुस्को जातालो. होमीक एका 
व्हडल्या नामनेच्या दोतोराक दाखोवन हाइचे 
म्हण तांणी थारायलें. पयशेकार घरांणे. 
' भारतांतल्यान ते होमीक घेवन लंडनाक दोतोरागेर गेले. दोतोरान भुरग्याची तपासणी 
करून आवय बापायक सांगलें की तो एकदम बरो आसा ताका कांयच जावंकना.न्हीद 
ना पडपाचें एकूच कारण की ताची अती चपळ तकली. होमी जाण्टेपणांत एकदम हूशार 
जातलो हें दोतोराच्या तोंडांतल्यान आयकतकर आवय बापूय खोशी जावन घरा 
परतले. फुडें वचून आपली कर्तबगारी आणि हुशारकायेचेर ते एक म्हान शास्त्रज्ञ म्हण 
नांवारुपाक आयले. तांचो बापूय बॉम्बे हायकोर्टात एक नामनेचे बॅरिस्टर आशिल्लो 


ते ल्हानपणापासुनूच एक हुशार आनी मन लावन शिकपी विद्यार्थी. आपलें 
शिक्षण कॅथेडूल स्कूल, अलोन्शन कॉलेज आनी द रॉयल इन्स्टिट्यूट ऑफ सायन्स, 
मुंबय हांगा सोंपयलें उप्रांत ते वयाच्या सतराव्या वर्सा फुडल्या शिक्षणाखातीर इंग्लंडाक 
गेले. 1931 वर्सा तांणी कॅम्ब्रीज विश्वविद्यालयांतल्यात पयल्या नंबरार येवन एम्‌ 
एससी. (|\॥.5८.) पदवी मेळयली. पयल्या नंबरान आयिल्ल्या कारणान तांका खूब 
शिश्यवृत्यो मेळळ्यो आनी तांणी युरोपच्या विंगड विंगड देशांनी वचून गणितांत आनी 

भौतिकशास्त्रात आपलें संशोधन चालू दवरलें. तांचे 'कॉस्मिक basa (Cosmic Rays) 
चेर संशोधन एक म्हत्वाचे आनी लक्ष ओडून घेवपी . 1931 वर्सा तांकां 'अ 
फेलो ऑफ राफ रॉयल सोसायटी ऑफ लंडन' हो किताब फावो जालो. संशोधन 
सोंपतकर ते कॅखिज विश्वविद्यालयांत 1934 वर्सा परत आयले आनी पी.एच्‌. डी. 
पदवी मेळयली. 1941 वर्सा ते भारतांत परतले आनी तांची इंडियन इन्स्टिट्यूट ऑफ 
सायन्स, बेंगलोर हांगा रिडर म्हणून नेमणूक जाली. तांणी आपलें 'कॉस्मिक रेज' चेर 
संशोधन चालूच दवरलें आनी ह्या विशयावेले तांचे खुबशे प्रयोग सफळ जालें. फुडे तांणी 
आपलें संशोधन रमण इन्स्टिट्युट बेंगलोर हांगा केलें. थोडयाच तेंपान तांणी टाटा 
इन्स्टिट्यूट ऑफ फन्डामेंटल रिसर्च संस्थेची स्थापना केली. हाचें कारण म्हळ्यार 
तांका मेळिल्ली तांच्या मामाची मजत. तांचे मामा सर डोराबजी टाटा हांणी ही संस्था 
उबारपाक खूब मजत केली. तशेंच तांकां त्यावेळच्या ब्रिटीश सरकारकडल्यान तितलेंच 
फाटबळ मेळळे. डॉ भाभा हांका ह्या संस्थेच्या अध्यक्षस्थानार बसयले. डॉ भाभा हांणी 
हांगा 'कॉस्मिक रेज' चेर आपलें संशोधन नेठान चालू दवरलें आनी थोड्याच म्हयन्यांनी 
तांणी 'द कास्केड थिअरी ऑफ शॉवर्स' ही सगळ्यांमुखार स्पश्ट तरेन मांडली. ह्या एका 
सिद्धांतान दोन सिद्धांत एकठांय केल्या ते म्हळ्यार 'द पेअर प्रॉडक्शन थिअरी' आनी 
"रेडीएटीव्ह कॉलीजन थिअरी". 


ह्या सोदाक सबंद जगांतल्या शास्त्रज्ञांनी येवकार दिलो. भारताच्या 
स्वातंत्र्याउप्रांत तांची “इडियन अँठोमीक एनर्जी कमिशन" च्या अध्यक्षपदाचेर नेमणूक 
जाली. तांचे देखरेखीखाला खूबशे शास्त्रज्ञ हांगा दीसरात काम करपाक लागले आनी 
अशेतरेन थोड्याच तेपांत आमच्या भारताचो लौकीक वाढलो. हाचें कारण की 
अणूउर्जेचो वापर शांततायेच्या उद्दिटाखातीर करूंक शकता हें ह्या शास्त्रज्ञांनी दाखोवन 
दिलें. 12 जानेवारी 1957 वर्सा, ट्रॉम्बे' हांगा अणू संशोधन केंद्राची स्थापना जाली. 
ह्या केंद्रान केनेडियनाची मजत घेवन तीन न्युक्लिअर बसयले जे आयज कांय 
जाग्यांतली वीज सांबाळटात. अशातरेचे न्यूक्लियर रिऑक्टर राणा प्रताप सागर, 
राजस्थान आनी तारापूर हांगाय बसयले. 


डॉ. भाभा हे खुद्द एक चित्रकार आणि संगीतकारूय आशिल्ले. तांची 
चित्रकलेविशीं आवड, हातूंत तांचो मायाळू स्वभावूय दिसून येता. तांका भारतांतले 
आनी भायल्या देशांचे खूब पुरस्कार फावो जाले. 1937 वर्सा तांकां अँडम्स्‌ अँवोर्ड, 

1948 वर्सा हॉपकिन्स अँवोर्ड, आनी 1954 वर्सा भारतांतलो पद्मभूषण हो किताब 
मेळ्ळो. 1955 वसा अणूउर्जेचो वापर शांततायेच्या उद्दिश्टांक कशेतरेन करूंक जाता 
हाजेर अधिवेशन जेनेवा हांगा थारायल्लें. थंय 72 देशांनी सहभाग घेतिल्लो. थंय 
तांकां अध्यक्षपदाचेर वेचून काइले. तशेंच 1957 वर्सा भारतीय विज्ञान अधिवेशनाचे 
अध्यक्षपद सुद्दा तांकांच मेळळे. 


डॉ. भाभाचो स्वभाव नमळायेचो. ते लग्र करुन संवसारांत गुरफटले नात. जेन्ना 
तांकां लोकांनी लग्रविशीं विचारले तेन्ना तांणी म्हळें :म्हजें प्रेम हांवे सदांच संवसारांत 
नव्यो गजाली निर्माण करपाक केंद्रीत केलां." 


आपल्या कामांतल्यान उरिल्लीं सरिल्लीं वरां ते संगीत आयकुपांक वा चित्रां 
` रंगोवपाक सारताले. मनांपासून तांकां दिसतालें की अणू शक्तिचो उपेग मनशान वायट 
' तरेन केन्नाच करपाक जायना. 


संयुक्त राष्ट्रांत विज्ञानाच्यो कांय संस्था जिनेव्हा, स्वित्झरलँड हांगा 
अशिल्ल्यान थंय वचपाक विमानांतल्यान आल्प दोंगराचें रांकेवेल्यान वयचें पडटालें. ' 
होमीक सदांच आल्पाची व्हडविक आनी तांची तोखणाय ते सदांच करताले. 


1966 वर्सा जानेवारीचे 24 तारखेक अशेंच एक विमान अमेरिकेतल्यान यात्रे 
करूंक घेवन वतना मळबांत आल्प दोंगराच्या वयर स्फोट जालो आनी सगल्यांक मरण 
आयलें. तातूंत डॉ. होमी भाभा अशिल्ले. तांका आल्पाच्या बर्फात पुरले. मरणाच्या 
वेळार ते फकत 57 वर्साचे आशिल्ले. 


अशेतरेन हे आमचे शास्त्रज्ञ डॉ. होमी जहाँगीर भाभा जांणी मरसर आपलें अणू 
संशोधन कार्य चालूच दवरलें तांकां आमची मनापासून आदरांजली!. 


Rd AS, 


1. डॉ. होमी भाभाक भारतातले लोक कोण म्हण वळखताले? 
2. तांणीं आपले देशाचे विज्ञानीक उदरगतीखातीर कितें केलां? 
3. तांका मरण कशें आनी खंय आयलें? 

साराभाय कुटुंब म्हळ्यार आमच्या देशांतल्या 
श्रीमंत घराण्यापयकीं एक घराणें. वेपार 
धंद्यांतल्यान उपाट पयसो मेळयलो तरी पूण 
घरांतल्या मनशांचे पांय जमनीरूच. श्रीमंतीची 
व्हडवीक मिरोवपाची आवड तांका नाशिल्ली. 
सामाजिक प्रस्न आनी देशांतली गरिबी कशी कमी 
करप हाचेर तांचो विचार. भुरग्यांखातीर तांणी 
वेगळे तरेचे 'रिट्रीट' ह्या नांवाचे शाळेची स्थापना 
केली. हे शाळेत भुरग्यांक फकत पुस्तकी ज्ञानूच 
न्हय तर तरेकतरांचे खेळ आनी बुद्धीचो वापर 
करपाचीं खेळणीय आसतालीं. भुरग्यांचो विकास | 
सगल्या वाटांनी जावपाक जाय हैं तांचें म्हणणें. ह्या असल्या श्रीमंत घराण्यांत 18 
आगस्ट 1919 दिसा गुजरातेत अहमदाबाद हांगा विक्रम हो भुरगो जल्माक आयलो. 
ल्हानपणातल्यानूच हुशार. विक्रमाची ताच्या आवय-बापायन सुरू केल्ले शाळेंतूच 
शिकपाक सुरवात जाली. ताका शाळेंत शिकयताले तें सगलें घरा येतकूच पाठ 
करिनासतना पसून याद उरप. शिक्षकांच्या तोंडातल्यान आपल्या भुरग्याविशीं 
तोखणाय आयकून आवय-बापूय खोशी जातालीं. 


हायस्कुलांत विज्ञान शिकपाक लागतकर विक्रमाक तो विशय खूब आवडूंक 
लागलो. आपणांक हातूंतल्यान खूबशें शिकपाक मेळटले अशें मनापासून ताका 
दिसतालें. ल्हान वयांत काणयांची पुस्तकां वाचपापरस ताचें चड लक्ष विज्ञानिकांची 
जीण आनी तांचे सोद वाचपाक लागलो. वरांची वरां विज्ञानाचेर विचार करून तांचेर 
प्रयोग करप ही तर ताची खाशेली आवड. त्या वेळार जेन्ना ताका बापायन विचारलें तूं 
व्हडलो जातकर कितें करतलो म्हूण तेन्ना ताचीं उतरां तुमकां खबर आसात? आपणांक 
बिज्ञानाचेर संशोधन करपाक जाय. हे ताचे शब्द आयकून बापायक खोस भोगली. ते 


पयशेकार आशिल्ल्या कारणान तांणी विक्रमाक जाय तसलीं पुस्तकां आनी प्रयोग 

र लागता तें सामान हाडपाक खूब मदत केली. 


शाळेतल्या शिक्षणा उप्रांत तांणी गुजरात कॉलेज, अहमदाबाद हांगा पदवी 
घेतली. शिक्षण सोंपले उप्रांत भौतिकशास्त्राचेर खोलायेन अभ्यास करपाखातीर तांकां 
कँब्रीज वचचें पडलें. इंग्लंडाचे सेंट जॉन कॉलेजींत तांणी भौतिकशास्त्र आनी 
गणितशास्त्रांत पदवी मेळयली. ह्या विशयांत तांचे ज्ञान इतलें खोल अशिल्ले की तांचे 
बरोबर शिकपी पसून आपणाक कितेंय कळना जाल्यार विक्रमाकडेन येवन शिकून 
घेताले हें कँब्रीजचें शिक्षण सोपले उप्रंत विक्रमाचे, भारतांत, बेंगलोरचें इंडियन 
इन्स्टिट्यूट ऑफ सायन्स, हांगा सर सी. वी. रमण हांच्या हाताखाला कॉस्मिक 
किर्णाचेर संशोधन सुरू जालें. कॉस्मिक किर्ण म्हळ्यार मळबांतल्यान पृथ्वीवटेन वेगान 
. येवपी एकदम बारीक कण. हे कण पृथ्वी भोंवतणच्या वायुमंडळांत जेन्ना आपट्टात तेन्ना 
' थंयच्यान इलेक्ट्रॉनांचो पावस पडटा. 


| ह्या कॉस्मिक किर्णाविशीं आनिकूय शिकपाक आमच्या देशांत एक शास्त्रीय 
` प्रयोगशाळा उंचायेर म्हळ्यार हिमालयाचेर उबारूक जाय हें तांचे सपन. तांची खटपट 
पळोवन अहमदाबाद हांगा सायन्स इन्स्टिट्यूटान तांका तांच्या संशोधनाखातीर सुवात 
दिली. थंय ते दीसरात दोन-तीन विद्यार्थ्याबरोबर काम करपाक लागले. हळुहळू जशें 
. उपकरणां आनी यंत्रां हाउपाक तांचेकडेंन पयशे जावपाक लागले, तशें तांणी 1955 वर्सा 
` काश्मीरांतल्या गुलमर्ग गांवात 'फीजिकल रिसर्च लॅबोरेटरी' हे प्रयोगशाळेची सुरवात 
' केली. 


तांचे शिकप आनी शिकोवप एकदम मन लावून. तांच्या हातासकल काम करपी 
लोकांक सगल्या तरांच्यो सवलती मेळच्यो ही खबरदारी ते सदांच घेताले. तांचें हळूहळू 
लक्ष अंतराळाचेर वचपाक लागलें. स्पेस फिजिक्स, प्लास्मा फिजिक्स ह्या विशयांचो 
अभ्यास ते करुंक लागले. विद्यार्थ्यांबरोबर कॅन्टिनांत बसून तांच्यो कसल्याय 
विशयावेल्यो वा भायल्यो अडचणी सोडोवपाक तांकां आवडटाले. 


विक्रम साराभाय वेपारी घराण्यांतले. ताणी आपल्या विज्ञान बळाचेर 'साराभाय 
` कॅमिकल्स' हो उद्देग स्थापन केलो. हांगाच्यान वखदां आनी रसायनां तयार जावपाक 

लागली. तांकां दिसतालें भारतांत उद्दगीक विकास जालो जाल्यार खूब लोकांक काम 
मेळटले. हे खातीरूय भायल्यो कंपन्यो भारतांत हाडपाक तांणी खूब मजत केली. तशेच 
आपल्या रसायन उद्देगांत, नोंदी वा हिशेब दवरपाक कॉम्प्युटराचो वापर करपाक 
सुरवात केली. आपले फॅक्टरीत कामगारांकडेन तांचे वागपूय बरें आसतालें. म्हूण 
सगलेकडेंन सगल्यांकूच ते आवडटाले. कश्टाळू लोक सोदून ते तांका जबाबदारेचें काम 
दिताले. अहमदाबादचे 'अहमदाबाद टॅक्स्टायल इंडस्ट्रीज रिसर्च असोसिएशन' ची 
स्थापना तांणीच केली. तशेंच तांणी इंडियन इन्स्टिट्यूट ऑफ मॅनेजमेंट' आनी 
विज्ञानाचो प्रसार करपाखातीर 'कम्युनिंटी सायन्स सेंटर' ची सुरवात केली. | 


विक्रम साराभाय हांचो अंतराळ संशोधनांतूय व्हडलो वांटो आसा. तांणी । 
'इंडियन स्पेस रिसर्च ऑर्गनायझेशन' ची स्थापना केली. तशेच थुंबा आनी श्री 
हरिकोटा, मद्रास हांगा रॉकेट अंतराळांत धाडपाची स्थानकां बांदली. 1975 वर्सा | 
भारतांत तयार केल्लो पयली उपगिरो 'आर्यभट' अंतराळांत धाडलो. 


1948 वर्सा भारतांत कामाखातीर अणुउर्जेचो वापर कसो जावचो हे विशींच्या : 
संशोधनाखातीर 'अणुशक्ति मंडळा" ची स्थापना जाल्ली. हे संस्थेचे पयले संस्थापक डॉ. 
होमीभाभा. तांचे फाटल्यान हें काम डॉ. विक्रम साराभाय हांणी सांबाळळें. ताचें म्हणणें 
'ज्या देशातले लोक, विज्ञान आनी तंत्रज्ञानाचो वापर कमी प्रमाणांत करतात त्या देशाचो 
विकास जावपाक खुबूच कठीण. ' 


तांचे विज्ञानाच्या विंगड विंगड मळांचेर खूब काम जालें. तांकां 30 डिसेंबर 
1971 दिसा कोवालम दर्यावेळेर हॉटेलांत न्हिदिल्ले कडेन मरण आयलें. 


तांच्याच कश्टांक लागून भारताक विज्ञान आनी तंत्रज्ञान ह्या मळांचेर नामनेंचें 
स्थान मेळळां. | 
(). Choc 
1. विक्रम साराभायच्या जिणेचेर तुमी निबंध बरयात. 

मनशाक खबर आशिल्ल्या विश्वांत विंगड विंगड वस्तू म्हळ्यार नकेत्रां, वाय, 
गिरे, धुमकेतू, अल्पगिरे, उल्का आनिकूय कांय वस्ती संबंदान आमकां खबर आसा. 
हालींच तर आमी लिओनिड उल्कांचो पावस अणभवला. तशेंच सूर्यगिराणूय पळयलां 
आनी ह्या नकेत्र विद्येसंबंदाचे ज्ञान तर आमच्या मुखार जगातल्या शास्त्रज्ञानींच दवरलां. 
असोच एक भारतातलो नामनेचो खगोलशास्त्रज्ञ म्हळ्यार वैनुबापू जाचें नांव तांणी सोद 
लायिल्ल्या धुमकेतूक दिलां. नकेत्रविद्येसंबंदान एका परिणामाकूय तांचे नांव पडला. 


| भारतांतली तर नामनेची वेधशाळा आनी व्हडले योग्यतायेची दुर्बीण तांका 
` अर्पित केल्या. जगातलें इंटरनॅशनल अस्ट्रोनॉमीकल युनियनाचे अध्यक्ष म्हण निवडून 
येवपी ते पयलेच शास्त्रज्ञ. तांची नामना फकत भारतांतूच न्हय तर सबंद जगांत 


आशिल्ली. आपले आयुश्य तांणी भारतांतले खगोलसास्त्राचे शिक्षण वाडोवपाखातीर 
अर्पित केलें. आपल्या देशांतल्या लोकांक हो विशय शिकून ज्ञान घेवपाक त्रास जावचे 
न्हय म्हण तांणी भारतांत, आकाशाचें निरिक्षण करपाक व्हडले योग्यतायेच्यो दुर्बिणी 
तशेंच वेधशाळा आनी संस्थेची स्थापना केली. | 


तांचे पुराय नांव मनाली कल्लाट वैनू बापू. तांचो बापूय हैदराबादचे निझामियाह | 
वेधशाळेत काम केल्ल्या कारणान ल्हानपणांतल्यान वैनू बापूचे आपल्या बापायच्या 
कार्यालयांत येवप-वचप आशिल्ले आनी म्हणून जावंये, खगोलशास्त्राविशीं तांचो मोग 
वाडतूच गेलो. तांचो जल्म 10 ऑगस्ट 1927 वर्सा मद्रास हांगा जालो. 
ल्हानपणांतल्यान एकदम हुशार आनी तरतरीत भुरगो. शाळेतल्या सगल्या विशयांत 
गोडी आशिल्ली. शाळेत जावपी विंगड विंगड सर्तीतूय तो भाग घेतालो. खेळांत आनी 
डिबेटींत तर तो प्रविण. शाळेत सर्त जाली आनी तातूंत वैनूबापून भाग घेवना अशें केन्ना 
जालेंच ना. 


तशेंच कॉलेजीत वतकर तांच्या मासिकांत ताचो लेख आसतालोच. हैदराबादेत 
आयिल्ले व्हडले विचारवंत आनी शास्त्रज्ञांनी व्याख्यानां लोकांखातीर थारावप होवूय 
तांच्या आवडीचो एक भाग. तांचे फकत विज्ञान विशयातेर न्हय तर साहित्य, कला 
आनी उर्दू कवितेंतूय ताचो तितलोच घोस्त. तांणी स्थापन केल्ल्यो वेधशाळा आनी 
संस्था पळयल्यो जाल्यार तांचे कलेचें ज्ञान लक्षात येता. तशेंच संस्थेभोंवतणचे जागेंत 
बाग तयार करपाक तांचो व्हडलो वांटो म्हणटकर हाचेवयल्यान ताचो फुलझाडावयलो 
मोग दिसून येता. 1951 वर्सा तांका हावर्ड विश्वविद्यालयाची शिश्यवृत्ती मेळळी. 
विचारवंताच्या सांगातान तांणी. कांय म्हयन्यांनीच आपले बरोबरच्या दोन 
विज्ञानिकांबरोबर धुमकेतूचो सोद लायलो. ह्या धुमकेतूक बापू-बोक-वीवकर्क हें नांव 
तीन विज्ञानिकांच्या नांवावयल्यानूच पडलां. तांधो सोद लायलो बापून तर हे धुमकेतुचो 
गतिमार्ग आनी दुसरी म्हायती विज्ञानीक बार्ट बोक आनी गोर्डन वीवकर्क हांणी सोदून 
काइली. 

बापू हांकां कारनेजी फेलोशिप मेळून पालोमार वेधशाळेंत काम करपाची संद 
मेळळी. रातचे रातीं आकाशातल्या निरिक्षणांत मग्न रावून बापू आनी कोलीन ह्या 
शास्त्रज्ञानी, नकेत्रां परजळली आनी तांच्या विंगड विंगड रंगाविशीं साम्यता दाखयली. 
ह्या परिणामांक 'बापू - विल्सन इफेक्ट' म्हणटात. 


हे सगळे व्हडले सोद युनायटेड स्टेट्स हांगा लायिल्ल्या कारणान, ते थंय खगोल 
शास्त्रज्ञ म्हण फामाद जाले. तांकां थंय नोकरीय मेळटाली पूण तांच्या मनांत दुसरेंच 
किते आशिल्ले. आपल्या देशांतल्या लोकांखातीर रंगयल्ल्या सपनाक आकार दिवपाचो 
आशिल्लो म्हण ते 1953 वर्सा भारतांत काम करपाक परत आयले. पूण अजापाची 
खबर म्हळ्यार भारतांत येकतच वर्सभर तरी काम मेळूंक ना. वायट दिसलें पूण धीर 
खचूंक ना. दुसरो कोणूय जाल्यार आपली साटली - पोटली बांदून आयले वाटेन परत 
वचपाचो. तांका थंय शिकपाक सोयीय बच्यो आशिल्ल्यो. पूण तांचें मत आपल्या देशांत 
मेळटा तीच सामग्री वापरुन विज्ञानिकांनी आपले प्रयोग चालू दवरपाक जाय. 


तांच्या त्रासाक कांय तेंपान यश मेळळे. उत्तर प्रदेशांतले वेधशाळेत तांची 
नेमणूक जाली. वेगवेगळेकडेन थारायिल्ले नकेत्रसंबदीत मोहिमेत तांणी भाग घेतलो. 
दीसरात काम चालू जालें. कोडायकनाल हांगाचे सगल्यांत सुरवातीचे वेधशाळेत 
अध्यक्षपदार तांची नेमणूक जाली. 


थंय तांणी व्हडले योग्यतायेच्यो दुर्बिणी बसयल्यो. बेंगलोर हांगाचे 'इंडियन 
इन्स्टिट्यूट ऑफ अस्ट्रॉफिसिक्स' ही संस्था स्थापन करपाक आपलो खूब घाम 
गळयलो. तशेंच नैनीताल आनी कावालूर हांगा वेधशाळा बांदपाचें तांणीच थारायलें. 
इतकेंच न्हय तर वेधशाळांनी प्रयोग करपी लोकांक सगले तरेच्यो सोयी मेळपाक जाय 
म्हण तांणी थंय वाचनालयां, प्रयोगशाळा तशेंच यंत्रां दवरपाक ल्हान कारखानेय 
बांदले. जेन्ना भारतांत व्हडले योग्यचतायेची 2.34 मी. दुर्बिणीची स्थापना जाली त्या 
वेळार तांचो सगल्यांत व्हडलो हावेस पुराय जालो. संबध आशिया खंडातली एकमेव 
योग्यतायेची दुर्बिण आनी कावालूरची वेधशाळा तांचे यादीक अर्पित केल्या. 

उपचारीक रितीन 1986 वर्सा जेन्ना ही वेधशाळा सुरू जाली त्या वेळार, ते 
आमच्यांत नाशिल्ले. तांकां 1982 वर्सा मरण आयले. आपणे सपनांत रंगयल्ले हे 
वेधशाळेक कशेतरेन आकार आयलो आनी तातूंतल्यान आपणाक हेली धुमकेतू 
पळोवपाक मेळळो हे चिंतून, ते जिवे आशिल्ले जाल्यार तांकां खूब खोस जावपाची. 


CIA 


1. तांणीं सोदून काडिल्ल्या धूमकेतूक कसले नांव दिलां आनी कित्याक? 


2. ते 1953 वर्सा युनायटेड स्टेट्स हांगाच्यान भारतात कित्याक परते आयले? 

जयंत विष्णू नारळीकर 


हें विश्व कशें तयार जालें? नकेत्रांक, दुदगंगेक 
आनी बाकीच्या विश्वांतल्या वस्तूंक कोणे 
जल्माक घालीं? शेंकड्यान शेंकडे विज्ञानिक 
आनी तत्वगिन्यानी हाचेर विचार करीत 
आयल्यात. चडशा विज्ञानिकांचो समज असो की 
ह्या विश्वाचो जल्म, एका अणू येद्या पूण खूब 
जडसाणीचे वस्तूच्या विस्फोटांतल्यान जालो. 
ल्हान फूगोटूच घेयात. ती पेटयतकर, उज्याच्या 
रूपान उर्जा भायर वता. तसोच त्या वेळार 
व्हडलो आवाजूय आमकां आयकूंक येता. हेच 
तरेन विज्ञानिकांच्या म्हणण्याप्रमाण अणू इतले 
ल्हान पूण एकदम जडसाणीचे वस्तूचो स्फोट जालो त्या वेळार तातूंतल्यान विश्व तयार 
जालें. ह्या विश्वाच्या सिद्धांताक 'बिग बँग थियरी' म्हणटात. 


भारतीय शास्त्रज्ञ जयंत नारळीकरांचे मात हाचेर वेगळे मत. तांच्या 
म्हणण्याप्रमाण ह्या सिंद्धांतची बुन्याद घट्ट ना. वेगळ्या विचाराचो सिद्धांत म्हळ्यार 
'स्ठेडी स्टेट' सिद्धांत. हाचे प्रमाण विश्वाक फाटलो वर्तमान वा भविश्यकाळ ना. 
विश्वांतलो जिनस, नकेत्रां आनी हेर वस्तूंनी सारकीच वांटून गेल्या. फकत हे वस्तूंचे 
हालचाली खातीर तयार जाल्ली फूट भरपाक मात नवो जिनस तयार जाता. 


कांय तेंपां आदीं नव्या सिद्धांतार तांचो विश्वास आशिल्लो आनी ह्या तत्वाचोर 
तांणी खूब कामूय केलें. तशेंच आपल्या शिक्षकाबरोबर वयाच्या 26 व्या वर्सा 
गुरुत्वाकर्शण शक्तीचेर नवो सिद्धांत मांडलो. त्यावेळार ह्या तत्वाक आयन्स्टायनच्या 
सापेक्षता सिद्धांताबरोबरच मानताले. संवसार जयंत नारळीकरांक भारतांतलो 


आयन्स्टायन म्हण वळखूंक लागलो. 

जयंत विष्णू नारळीकरान गणितशास्त्रज्ञाच्या घरांत जल्म घेतिल्लो. तांचो जल्म 


19 जुलय 1938 वर्सा महाराष्ट्राच्या कोल्हापूरात जालो. तांचो बापूय प्रो. विष्णू 


वासुदेव नारळीकर तर व्हडलो गणिततज्ञ. बनारस हिंदू विश्वविद्यालयाच्या गणित 
फांट्याचो तो मुखेल आशिल्लो. फुडें राजस्थान पब्लिक सर्विस कमिशनाचो तो चॅरमन 


जालो. 


तांची आवय संस्कृताची पदवीधर तशीच तिका इंग्लिश साहित्याची आवड. ती 
हुशार, सुसंस्कृत आनी शिकिल्ली बायल. जयंताचें शिक्षण मात वाराणसी हांगा 
आपल्या काकाच्या घरांत जालें. सदां उठून सकाळीफुडें काका तांकां गणिताचे कुवाडे 
फळ्यार घालतालो आनी धाकटुल्या जयंतान तें कुवाडे सोडयले शिवाय तें थंयचे पुसप 
ना. जयंत तकलेन हुशार आनी ल्हानपणांतल्यान अशेतरेची तालीम. म्हणटकर 
बनारस हिंदू विश्वविद्यालयांतल्यान ताणे एम्‌.एस्सी आनी पी.एचडी डीग्री घेतली. 
थंयच्यान मागीर तांणी कैंब्रीजाक किंग्स कॉलेज हांगा नामनेचे विज्ञानिक फ्रेड हॉयल 
हांच्या मार्गदर्शनाखाला संशोधनाक सुरवात केली. तांचे जिणेचेर सगल्यांत व्हडलो 
प्रभाव पडलो तो तांचो बापूय विष्णू नारळीकर तशेंच तांचो गुरु फ्रेंड हॉयल हांचो. तांचे 
पी.एचडी च्या संशोधनांत गुरुत्वाकर्शण तशेंच ताचो मळबांतल्या वस्तूंचेर प्रभाव, विश्व 
तयार जावपाची पद्दत आनी हेर विशय आशिल्ले. 


जयंत नारळीकरान आपले गुरू सर फ्रेंड हॉयलावांगडा “कॉन्फॅर्मल थिएरी ऑफ 
ग्रेव्हीटी” संवसारामुखार मांडली. नारळीकर आनी हॉयल हांणी कॉस्मोलोजीचो 
अभ्यास केलो. पृथ्वीचेर मनशाचें जडत्व ताचे गुरुत्वाकर्शणाखातीर न्हय, तर ते सबंद 
विश्वाच्या गुरूत्वाकर्शणाचेर निंबून रावता. विश्वातले अर्दे अदीक जिनस जर आमी 
काइले जाल्यार पृथ्वीवेले आमचें फकत वजन दुपेटीन वाइटलें. 


तांणी सांगले की मळबांतल्या आनी विश्वांतल्या विंगड-विंगड शक्तिंचो प्रभाव 
जिनसांचे जडसाणीचेर पडटा आनी ताचेखातीर जिनसाचे घडणुकेंत बदल जावंक 
शकता. 

SP काया 


तांणी संवसाराक दाखोवन दिलें की विश्वांत गुरुत्वाकर्शणाची ओढ, जिनसाचे 
जडसाणीचेर निंबून आसता. मळबांतल्या वस्तींचे घनतेचेर (081519) 
गुरुत्वाकर्शणाची ओढ निंबून आसता. आतां नकेत्रांच पळयात. जर खंयच्याय 
नकेत्राची जडसाण सूर्यापरस 1.5 पटींनी चड आसत जाल्यार ही नकेत्रां मळबांतल्या 
दुसर्‍या वस्तींक गिळूंक पळयतात. जशी जशी नकेत्रांची जडसाण वाडटा तशी तशी 
ताची घनता वाइटा. निमाणेवेळार ह्या नकेत्रांचें रुपांतर कृष्णविवरांत जाता. हो 
कृष्णविवर उजवाडाच्या किरणांकूय गिळळेबगर रावना. 


तांचो मळबांतल्या वस्तींचेर गुरूत्वाकर्शणाचो सोद संवसाराक एकदम 
फायद्याचो जालो. ते खातीर तांका युरोपांतल्या कितलेशाच इन्स्टिट्यूटांचे पुरस्कार 

' आंनी पदकां मेळळ्यांत. 1968 वर्सा तांकां कॅम्ब्रि विश्वविद्यालयाचो अँडम पुरस्कार 
| मेळळो. 1969 वर्सा तांकां भारत सरकाराकडल्यान पद्मभूषण हो पूरस्कार फावो जालो. 


| 1966 वर्सा तांचे मंगला सदाशिव राजवाडे हिचेडेन लग्न जालें. भारतांत येतकर 

सुरवेक तांकां मुंबयचे "टाटा इन्स्टिट्यूट ऑफ फंडामेंटल रिसर्च” हे संस्थेन 
` अस्ट्रोफिजिक्साचे प्राध्यापक म्हण आपोवणें धाडले. हांगा ते शिक्षकाचे काम करतालेच 
पूण त्याच वांगडा तांणी आपले संशोधन चालूच दवरले आनी संशोधन करपी भुरग्यांक 
मार्गदर्शन करीत रावले. 


भारतांत येतकर डॉ. नारळीकरान आनीक एक व्हड़लें काम सुरू केले तें 
म्हळ्यार विज्ञानाचो प्रादेशिक भाशांनी प्रसार. सामान्य लोकांमेरेन पावपाखातीर तांणी 
विज्ञान आनी चड करुन अँस्ट्रोनोमीचेर (मळबांचें विज्ञान) आपले आवयभाशेंत म्हळ्यार 
` मराठींत पुस्तकां बरयलीं. तशेंच तांणी विज्ञानाच्यो कल्पीत कथा बरयल्यो. तांचें 
: वेगवेगळ्या भारतीय भाशांनीय रुपांतर जालें. 


इंटरयुनिवर्सिटी सेंटर फॉर अँस्ट्रोनोमी अँण्ड अँस्ट्रोफिसिक्स (CAA) ही 
व्हडली नामनेची पुण्यांतली संस्था. हे संस्थेचे विद्यार्थी विश्वाचे निरीक्षण करून विंगड 
विंगड खात्यानी संशोधन करतात. ही आंतरराष्ट्रीय संस्था स्थापन करपाक नारळीकर 


WE आओ 

सरांचो व्हडलो वांटो. डॉ. नारळीकर हे संस्थेचे पयले संचालक. तांणी हे संस्थेक व्हडले | 
स्थान दिलें. मळबांचे शिकपांत रस घेतिल्ल्यांक हांगा भरपूर वाव आसा. हे. 
आंतरराष्ट्रीय संस्थेत वचून काम करपाक मेळप म्हळ्यार व्हडलें भाग्य. डॉ. नारळीकर | 
सध्या निवृत्तीची जीण जगतात. तशेंच आपलें संशोधनाचे आनी विज्ञान प्रसाराचे काम | 
चालूच आसा. | 
तांकां आजमेरेन मेळिल्ल्या मान सन्मानाचे वळेरेंत नॅशनल सायन्स अकाडेमीन | 
दिल्लो वेणू बापू पुरस्कार, इंडियन सायन्स अँकाडेमीन दिल्लो इंदिरा गांधी पुरस्कार, 
युनेस्कोचो कलींगा पुरस्कार, यशवंतराव चव्हाण राष्ट्रीय पुरस्कार आनी हालींच तांका 
फावो जाल्लो पद्मविभूषण पुरस्कार. 

आमी मागतात की तांका सदांच बरें आयुश्य मेळूं आनी तांचे काम अशेच फुडें 
वचूं. भारताक तशेंच संवसाराक तांचो फायदो जावचो अशें मनातल्यान मागूया. 


ER SRS ie: 


१. बिग बँग थियरी म्हळ्यार कितें? 
२. स्टेडी स्टेट सिद्धांत आमकां कितें सांगता? 


३. डॉ. जयंत नारळीकर हांणी आपले गुरु सर फ्रेंड हॉयल हांचेवांगडा संवसारामुखार मांडिल्ली 
'कॉन्फर्मल थियरी ऑफ ग्रेव्हीटी' विशीं सांगशात? 


४. भारतांत विज्ञानाचो प्रचार प्रादेशिक भाशांनी करपाक सगळ्यांत व्हडलो वांटो कोणाचो? 

अणू 


अल्पपारदर्शक 


विज्ञानिक उतरावळ 


- Molecule 


- Translucent 


आंवाठ, क्षेत्रफळ - Area 


आस 
अंतराळ 

उपगीरो 
उपकरण 
उर्जा 


उत्तर 


कक्षा 

केंद्रबिंदू 
खग्रास गिराण 
गती 

गिरे 


- Axis 

- Space 

- Satellite 

- Equipment 
- Energy 

- North 

- Particles 

- Hoarse 

- Orbit 

- Focii 

- Total Eclipse 
- Speed 


- Planets 


प्रयोगशाळा - Laboratory 
पडबिंब - Reflection 
प्रकाश - Light 

परमाणू - Atom 

बळ - Force 

माध्यम - Medium 
रसायन - Chemical 
वळिल्लो - Deviated 
वक्रीभवन - Refraction 
वस्त - Object 
वस्तूमान - Mass 

वाय - Gas 

विद्युतल्हार - Electric Wave 
विद्युतशक्ती - Electric force 
वीज - Current 
विजसंदेश - Electric signal 

गणितशास्त्र 


गुरुत्वाकर्शण 


घनता 
घटिकापात्र 
घन 
चुंबकता 
जडसाण 


जिनस 


झेल 

दक्षिण 
पश्चिम 

पूर्व 
भौतिकशास्त्र 


प्रयोग 


- Mathemetics 


- Gravitational 
Force 


- Density 

- Waterclock 
- Solid 

- Magnetism 
- Inertia 


_- Object, 
Substance 


- Arc 

- South 

- West 

- East 

- Physics 


- Experiment 


पेशी 


विजेचो धक्को 


त्वरण 


शास्त्रज्ञ 


शिपड़ावप 


सुवात 
सुमेळ 
सिद्धांत 
संवेग 
संशोधन 
समांतर 
सोबीत 
हुमकळप 


क्ष किरण 

- Tissues 


- Electric Shock 


- Acceleration 
- Scientist 

- Todisperse 
- Place 

- harmonius 
- Theorem 

- Momentum 
- Research 
- Parallel 

- Pleasing 

- Tohang 


- X-rays 


ह्या पुस्तकांतल्या तुमचे आवडीच्या पांच विज्ञानीकांविशीं 
विचारील्ल्या प्रस्नांच्यो जापो बरोबर आमच्या पत्त्यार धाडात. 


तुमचें नांव, पत्तो आनी शाळेचें नांव बरोवंक विसरू नाकात. 


तशेंच तुमकां हे विज्ञानीक किंत्याक आवडले हैं तुमच्याच 
उतरांनी आमकां बरयात. 


आमकां आवडील्ल्या अचूक जापांक आमी इनामां दितलींच. 
आमचो पत्तोः 


Learning Spheres, 

T-3, Mukund Apartments, 
Opp. Vidya Bhuvan, 
Comba, Margao, 
Goa-403 601. 


राजश्री बांदोडकार कारापुरकार 
जल्म : म्हापशें-गोंय, 2 सप्टेंबर 1968 
शिक्षण : एम.एस्सी. (भौतिक शास्त्र) 
पी.ई.एस. उच्च माध्यमिक विद्यालयात फाटली तेरा वर्सा 
भौतिकशास्त्र (2॥४/5105) शिकयता. 
तर्शेच 
1. इंडियन असोसिएशन ऑफ फिजिक्स टिचर्स (APT), 
गोंय विभागाचे कार्यकारी समितीचे वांगडी 
2. असोसिएशन ऑफ फ्रेंडस्‌ ऑफ अस्ट्रॉनोमी, 
गोंय (AFA) चे आजीव वांगडी 
3. विज्ञान आनी धर्म, गोंयचे कार्यकारी समितीचे वांगडी 
4. मार्ग अभियानाकडेन लागींचो संबंध 
साहित्यीक वावर : कोंकणीतल्यान भुरग्यांखातीर विज्ञानीक आनी 
अध्यात्मिक स्वरुपाचे लिखाण 
“सुनापरान्त’, “बिंब, “वावराड्यांचो इश्ट', “गुलाब” 
ह्या नेमाळ्यांचेर लिखाण. 


